

اُردو کو رکی معاون درسی کتاب

دَھنک

گیارھویں جماعت کے لیے



5188



نیشنل کونسل آف ایجوکیشنل ریسرچ اینڈ ٹریننگ

Dhanak,
Supplementary Reader of Urdu
Core Course for Class XI

ISBN 978-93-5007-186-1

جملہ حقوق محفوظ

- ناشر کی پہلے سے اجازت حاصل کیے بغیر، اس کتاب کے کسی بھی حصے کو دوبارہ پیش کرنا، یا دہشت کے ذریعے بازیافت کے سہم میں اس کو محفوظ کرنا یا برقیاتی، میکانیکی، فوٹو کاپینگ، ریکارڈنگ کے کسی بھی وسیلے سے اس کی تزیین کرنا منع ہے۔
- اس کتاب کو اس شرط کے ساتھ فروخت کیا جا رہا ہے کہ اسے ناشر کی اجازت کے بغیر اس شکل کے علاوہ جس میں کہ یہ چھاپی گئی ہے یعنی، اس کی موجودہ جلد بندی اور سرورق میں تبدیلی کر کے تجارت کے طور پر منقو مستعار یا جاسکتا ہے، نہ دوبارہ فروخت کیا جاسکتا ہے، نہ کرایہ پر دیا جاسکتا ہے اور نہ ہی تلف کیا جاسکتا ہے۔
- کتاب کے صفحہ پر جو قیمت درج ہے وہ اس کتاب کی صحیح قیمت ہے۔ کوئی بھی نظر ثانی شدہ قیمت چاہے وہ برقی مہر کے ذریعے یا چھاپا کسی اور ذریعے ظاہر کی جائے تو وہ غلط تصور ہوگی اور ناقابل قبول ہوگی۔

پہلا اردو ایڈیشن

نومبر 2011 اگست 1933

دیگر طباعت

اپریل 2019 جیت 1941

PD 2H SPA

© نیشنل کونسل آف ایجوکیشنل ریسرچ اینڈ ٹریننگ، 2011

قیمت: ₹ 00.00

این سی ای آر ٹی کے پبلی کیشن ڈپارٹمنٹ کے دفاتر

این سی ای آر ٹی کیپٹس

شری اروند مارگ

نئی دہلی - 110016 فون 011-26562708

108,100 فوٹ روڈ ہوسٹل کے کیرے نیلی

ایکسٹینشن بانٹگری III ایچ

بنگلور - 560085 فون 080-26725740

نوجیون ٹرسٹ بیون

ڈاک گھر، نوجیون

احمد آباد - 380014 فون 079-27541446

سی ڈبلیو سی کیپٹس

ہے مقابل ڈھانگل بس اسٹاپ، پانی ہائی

کولکچہ - 700114 فون 033-25530454

سی ڈبلیو سی کا مہلیکس

مالی گاؤں

سواہنی - 781021 فون 0361-2674869

اشاعتی ٹیم

- ہیڈ، پبلی کیشن ڈویژن : محمد سراج انور
- چیف ایڈیٹر : نشوینا اپیل
- چیف پروڈکشن آفیسر : ارون چتکارا
- چیف بزنس مینجر : ابیناش گلو
- ایڈیٹر : سلید پرویز احمد
- پروڈکشن اسٹنٹ : پرکاش ویر

این سی ای آر ٹی واٹر مارک 80 جی ایس ایم کاغذ پر شائع شدہ

سکرپٹری، نیشنل کونسل آف ایجوکیشنل ریسرچ اینڈ ٹریننگ،

شری اروند مارگ، نئی دہلی نے

میں چھپوا کر پبلی کیشن ڈپارٹمنٹ سے شائع کیا۔

پیش لفظ

’قومی درسیات کا خاکہ-2005‘ میں سفارش کی گئی ہے کہ بچوں کی اسکولی زندگی، ان کی باہر کی زندگی سے ہم آہنگ ہونی چاہیے۔ یہ زاویہ نظر کتابی علم کی اُس روایت کی نفی کرتا ہے جس کے باعث آج تک ہمارے نظام میں اسکول، گھر اور سماج کے درمیان فاصلے حائل رہے ہیں۔ نئے قومی درسیات پر مبنی نصاب اور درسی کتابوں کی تیاری اسی بنیادی مقصد پر عمل آوری کی ایک کوشش کہی جاسکتی ہے۔ اس کوشش میں مختلف مضامین کو ایک دوسرے سے الگ رکھنے اور رٹ کر پڑھنے کے طریقہ کار کی حوصلہ شکنی بھی شامل ہے۔ ہمیں امید ہے کہ ان اقدامات سے قومی تعلیمی پالیسی (1986) میں مذکور تعلیم کے ’طفل مرکوز نظام‘ کی طرف مزید پیش رفت ہوگی۔ اس کوشش کی کامیابی کا انحصار ان اقدامات پر ہے کہ اسکولوں کے پرنسپل اور اساتذہ اپنے تاثرات خود ظاہر کرنے اور ذہنی سرگرمیوں اور سوالوں کے ذریعے سیکھنے کے سلسلے میں بچوں کی ہمت افزائی کریں۔ ہمیں یہ ضرور تسلیم کرنا چاہیے کہ بچوں کو اگر موقع، وقت اور آزادی دی جائے تو وہ بڑوں سے حاصل شدہ معلومات کی بنیاد پر نئی معلومات مرتب کرتے ہیں۔ آموزش کے دوسرے ذرائع اور محل وقوع کو نظر انداز کرنے کے بنیادی اسباب میں سے ایک اہم سبب، مجوزہ نصابی کتاب کو امتحان کے لیے واحد ذریعہ بنانا ہے۔ بچوں کے اندر تخلیقی صلاحیت اور پیش قدمی کے رجحان کو فروغ دینا اُسی وقت ممکن ہے جب ہم آموزشی عمل میں بچوں کو بحیثیت شریک کار قبول کریں اور ان سے اُسی طرح پیش آئیں۔ انھیں محض مقررہ معلومات کا جانکار نہ سمجھیں۔

یہ مقاصد اسکول کے نظام الاوقات (Time-Table) اور طریقہ کار میں معقول تبدیلی کا مطالبہ کرتے ہیں۔ روزمرہ معمولات میں نرمی کی اتنی ہی اہمیت یا ضرورت ہے جتنی کہ سالانہ کیلینڈر کے نفاذ اور محنت کی، تاکہ تدریس کے لیے دستیاب مدت کو حقیقتاً تدریس کے لیے وقف کیا جاسکے۔ تدریس اور انداز قدر کے طریقوں سے بھی اس امر کا تعین ہوگا کہ یہ نصابی کتاب بچوں میں ذہنی تناؤ اور اکتاہٹ پیدا کرنے کے بجائے ان کی اسکولی زندگی کو خوش گوار بنانے میں کس حد تک موثر ثابت ہوتی ہے۔ نصابی بوجھ کے مسئلے کو حل کرنے کے لیے نصاب سازوں نے مختلف سطحوں پر معلومات کی تشکیل نو اور اُسے نیارخ دینے کی غرض سے بچوں کی نفسیات اور تدریس کے لیے دستیاب وقت پر زیادہ سنجیدگی کے ساتھ توجہ دی ہے۔ اس مخلصانہ کوشش کو مزید بہتر بنانے

کے لیے یہ نصابی کتاب سوچنے اور حیرتوں کو جگائے رکھنے، چھوٹے گروپوں میں بحث و مباحثہ کو فروغ دینے اور عملاً انجام دی جانے والی سرگرمیوں کو زیادہ اولیت دیتی ہے۔

این سی ای آر ٹی اس کتاب کے لیے تشکیل دی جانے والی ” کمیٹی برائے درسی کتاب“ کی مخلصانہ کوششوں کی شکر گزار ہے۔ کونسل زبانوں کی مشاورتی کمیٹی برائے زبان کے چیئرمین پروفیسر نامور سنگھ اور اس کتاب کے خصوصی صلاح کار پروفیسر شمیم حنفی کی ممنون ہے۔ اس درسی کتاب کی تیاری میں جن اساتذہ نے حصہ لیا، ہم ان کے متعلقہ اداروں کے بھی شکر گزار ہیں۔ ہم ان سبھی اداروں اور تنظیموں کا بھی شکریہ ادا کرتے ہیں جنہوں نے اپنے وسائل، مآخذ اور عملے کی فراہمی میں فراخ دلی کا ثبوت دیا۔ ہم وزارت برائے فروغ انسانی وسائل، حکومت ہند کے شعبے برائے ثانوی اور اعلیٰ ثانوی تعلیم کی جانب سے پروفیسر مرناں مری اور پروفیسر جی۔ پی۔ دیش پانڈے کی سربراہی میں تشکیل شدہ نگراں کمیٹی (مانیٹرنگ کمیٹی) کے اراکین کا بھی خصوصی شکریہ ادا کرتے ہیں جنہوں نے اپنا قیمتی وقت اور تعاون ہمیں دیا۔ باضابطہ اصلاح اور اپنی اشاعت کے معیار کو مسلسل بہتر بنانے کے مقصد کی پابند ایک تنظیم کے طور پر این سی ای آر ٹی تمام مشوروں اور آرا کا خیر مقدم کرتی ہے تاکہ کتاب کو مزید غور و فکر کے بعد اور زیادہ کارآمد اور بامعنی بنایا جاسکے۔

ڈائریکٹر

نیشنل کونسل آف ایجوکیشنل ریسرچ اینڈ ٹریننگ

نئی دہلی

مارچ 2011

اس کتاب کے بارے میں

جدید ہندوستانی زبانوں میں اردو کو خاص مقام حاصل ہے۔ یہ زبان ملک کی مختلف ریاستوں میں پڑھائی جاتی ہے۔ سہ لسانی فارمولے کے تحت بھی اردو کی تعلیم پر توجہ دی جاتی ہے۔

کونسل کے ذریعے تیار کردہ 'قومی درسیات کا خاکہ-2005' کی سفارشات کے بموجب مادری زبان کی تعلیم کے واسطے پہلی جماعت سے بارہویں جماعت تک اردو میں درسی اور معاون درسی کتب، ثانوی زبان کی تعلیم کے لیے چھٹی جماعت سے دسویں جماعت تک اور تیسری زبان کی تعلیم کے لیے ساتویں سے دسویں جماعت تک اردو میں نئی درسی کتابیں پہلے ہی مہیا کی جا چکی ہیں۔ اب کونسل نے کور اردو درسی کتب اور معاون درسی کتب تیار کرنے کا فیصلہ کیا ہے۔

'قومی درسیات کا خاکہ-2005' کے تحت پیش کی جانے والی شعری اصناف پر مشتمل یہ کتاب "دھنک" (اردو کور کی معاون درسی کتاب) گیارہویں جماعت کے طالب علموں کے لیے تیار کی گئی ہے۔ اس کتاب کا خاص مقصد طلبا کو زبان اور ادب سے واقف کرانا ہے تاکہ وہ مطلوبہ معیار کے مطابق صحیح اردو پڑھنا، بولنا اور لکھنا سیکھ جائیں۔ اس کتاب میں ایسے اسباق شامل ہیں جن کے مطالعے سے انسان دوستی، فرض شناسی، حب الوطنی، قومی یک جہتی اور خوش حال زندگی سے متعلق جذبات فروغ پائیں۔ امید ہے کہ اس سلسلے کی کتابوں کے مطالعے سے طلبا میں صحیح اردو سمجھنے، بولنے، پڑھنے، لکھنے اور خیالات کے اظہار کی خاطر خواہ صلاحیت پیدا ہو سکے گی۔

کمیٹی برائے درسی کتاب

چیئرمین، مشاورتی کمیٹی برائے زبان

نامور سنگھ، پروفیسر ایمپریٹس، جواہر لعل نہرو یونیورسٹی، نئی دہلی

خصوصی صلاح کار

شمیم حنفی، پروفیسر ایمپریٹس، جامعہ ملیہ اسلامیہ، نئی دہلی

چیف کوآرڈینیٹر

رام جنم شرما، پروفیسر اینڈ ہیڈ، ڈپارٹمنٹ آف ایجوکیشن ان لیٹنگوئیج، این سی ای آر ٹی، نئی دہلی

اراکین

ابن کنول، پروفیسر، ڈپارٹمنٹ آف اردو، دہلی یونیورسٹی، دہلی

اشفاق احمد عارفی، اردو آفیسر، ڈپارٹمنٹ آف اے سی ایل (دہلی سرکار) دہلی

اقبال مسعود، سابق جوائنٹ سکریٹری، مدھیہ پردیش اردو اکادمی، بھوپال

حمید سہروردی، پروفیسر (ریٹائرڈ) گلبرگہ یونیورسٹی، گلبرگہ

سلیم محی الدین، اسٹنٹ پروفیسر، ڈپارٹمنٹ آف اردو، شری شواجی کالج، پربھنی

صادق، پروفیسر (ریٹائرڈ) دہلی یونیورسٹی، دہلی

صغرا مہدی، پروفیسر (ریٹائرڈ) جامعہ ملیہ اسلامیہ، نئی دہلی

صغیر ابراہیم، پروفیسر، ڈپارٹمنٹ آف اردو، علی گڑھ مسلم یونیورسٹی، علی گڑھ

ضیاء الرحمن صدیقی، ایسوسی ایٹ پروفیسر، یوٹی آر سی، سولن

محمد نفیس حسن، ٹی جی ٹی، اردو، گورنمنٹ بوائز مڈل اسکول، اجیری گیٹ، دہلی

مشتاق صدف، ڈاکٹر، جامعہ نگر، نئی دہلی

منظف حنفی، پروفیسر (ریٹائرڈ) کولکاتا یونیورسٹی، کولکاتا
منظہر مہدی، ایسوسی ایٹ پروفیسر، جواہر لعل نہرو یونیورسٹی، نئی دہلی
منظہر حسین، پروفیسر، ڈپارٹمنٹ آف اردو، رانچی یونیورسٹی، رانچی

ممبر کوآرڈینیٹر

محمد نعمان خاں، (ریٹائرڈ) پروفیسر، ڈپارٹمنٹ آف ایجوکیشن ان لینگویجس، این سی ای آر ٹی، نئی دہلی
دیوان حٹان خان، پروفیسر، ڈپارٹمنٹ آف ایجوکیشن ان لینگویجس، این سی ای آر ٹی، نئی دہلی

اظہارِ تشکر

اس کتاب کی تیاری میں ڈی ٹی پی آپریٹر ساجد خلیل فلاحی، محمد عارف رضا اور کمپیوٹر اسٹیشن انچارج پرش رام کوشک نے دل چسپی سے حصہ لیا ہے، کونسل ان سبھی کی شکر گزار ہے۔

ترتیب

iii

v

پیش لفظ

اس کتاب کے بارے میں

غزلیات

- | | | |
|-------|---------------------------|--------------------------------------|
| 03-05 | میر تقی میر | 1- فقیرانہ آئے صدا کر چلے |
| 06-07 | مرزا محمد رفیع سودا | 2- گدا دست اہل کرم دیکھتے ہیں |
| 08-09 | خواجہ میر درد | 3- تجھی کو جو یاں جلوہ فرمانہ دیکھا |
| 10-11 | شیخ غلام ہمدانی مصحفی | 4- کیا کریں جا کے گلستاں میں ہم |
| 12-13 | شیخ امام بخش ناسخ لکھنوی | 5- جوں پسند مجھے چھاؤں ہے ببولوں کی |
| 14-15 | خواجہ حیدر علی آتش لکھنوی | 6- حُسنِ پری اک جلوہ مستانہ ہے اس کا |
| 16-17 | شیخ محمد ابراہیم ذوق | 7- وقتِ پیری شباب کی باتیں |
| 18-19 | مرزا اسد اللہ خاں غالب | 8- دردمنت کشِ دوآنہ ہوا |
| 20-22 | مومن خاں مومن | 9- وہ جو ہم میں تم میں قرار تھا |
| 23-24 | بہادر شاہ ظفر | 10- لگتا نہیں ہے جی مرا جڑے دیار میں |
| 25-26 | مرزا داغ دہلوی | 11- سبق ایسا پڑھا دیا تو نے |
| 27-28 | شاد عظیم آبادی | 12- تمنائوں میں اُلجھایا گیا ہوں |
| 29-30 | یاس ریگانہ چنگیزی | 13- کارگاہ دنیا کی نیستی بھی ہستی ہے |

منظومات

33-35	نظیر اکبر آبادی	14- روٹیاں
36-38	محمد حسین آزاد	15- اولوالعزمی
39-41	اکبرالہ آبادی	16- جلوہ دربارِ دہلی
42-44	محمد اقبال	17- شعاعِ اُمید
45-47	سیما اکبر آبادی	18- میں ملک میں لکھ پڑھ کے بہت نام کروں گا
48-50	برج نرائن چکبست لکھنوی	19- وطن کو ہم، وطن کو مبارک
51-54	محمود دہلوی	20- جشنِ آزادی
55-57	نذیر بنارس	21- دلش سنگار
58-61	جاں نثار اختر	22- اتحاد
62-64	اختر الایمان	23- سرراہ گزارے

رباعیات

67-69	میر بربری انیس	24- دنیا بھی عجب سرائے فانی دیکھی
		رتبہ جسے دنیا میں خدا دیتا ہے
70-72	خواجہ الطاف حسین حالی	25- ہندو نے صنم میں جلوہ پایا تیرا
		ہے جان کے ساتھ کام انسان کے لیے
73-75	جوش ملیح آبادی	26- ہر بات پہ منہ تیرا تراتا کیوں ہے؟
		افسوس ہے، اے جی کے گوانے والو!

گیت

78-80	شاد عارفی	27- یہ ہماری زبان ہے پیارے
-------	-----------	----------------------------

غزلیات

© NCERT
not to be republished

غزل


”غزل“ کا روایتی مفہوم ہے محبوب سے باتیں کرنا یا عورتوں سے باتیں کرنا۔ عام طور پر غزل میں حسن و عشق کے مضامین بیان کیے جاتے ہیں، لیکن اس میں شروع سے ہی دوسرے مضامین بھی داخل ہوتے گئے۔ اب غزل میں تقریباً ہر طرح کی باتیں بیان ہوتی ہیں۔ فلسفیانہ باتیں، سیاسی واقعات، مسائل، عام انسان کی زندگی کے درپیش تجربے، تصوف کے مضامین، یہ سب غزل کے اشعار میں جگہ پاسکتے ہیں۔ غزل آج بھی اردو کی مقبول صنفِ سخن ہے اور اس کے شائقین میں عام لوگوں کی اکثریت ہے۔ اس کا ہر شعر مفہوم کے اعتبار سے اپنے آپ میں مکمل ہوتا ہے۔

اپنی ہیئت کے لحاظ سے یہ ایک انوکھی صنف ہے۔ اردو سے پہلے فارسی میں غزل کی صنف نے غیر معمولی مقبولیت حاصل کی تھی۔ قدیم عربی شاعری میں قصیدے کے ابتدائی اشعار میں بعض شعر عشقیہ یا بہاریہ ہوتے تھے۔ قصیدے کا پہلا حصہ ”تشبیب“ کہلاتا ہے۔ رفتہ رفتہ تشبیب کے اشعار آزادانہ بھی کہے جانے لگے۔ اس طرح ایک نئی صنف غزل وجود میں آئی۔ جس طرح غزل میں مضامین کی قید نہیں ہے اسی طرح اشعار کی تعداد بھی مقرر نہیں۔ عام طور پر غزل میں پانچ یا سات شعر ہوتے ہیں۔ لیکن بعض غزلوں میں اس سے زیادہ اشعار بھی ملتے ہیں۔ کبھی کبھی ایک ہی ردیف و قافیے میں شاعر ایک سے زیادہ غزلیں کہہ دیتا ہے۔ ایسی غزلوں کو دوغزلہ، سہ غزلہ، چہار غزلہ وغیرہ کہا جاتا ہے۔

غزل کا پہلا شعر ”مطلع“ کہلاتا ہے۔ جس کے دونوں مصرعے ہم قافیہ ہوتے ہیں۔ مطلع کے بعد دوسرا مطلع بھی ہو سکتا ہے۔ اس کو ”حسن مطلع“ کہتے ہیں۔ غزل کے آخری شعر میں شاعر اپنا تخلص استعمال کرتا ہے۔ اس شعر کو ”مقطع“ کہتے ہیں۔ غزل کا سب سے اچھا شعر ”بیت الغزل“ یا ”شاہ بیت“ کہلاتا ہے۔ جس غزل میں ردیف نہ ہو اور صرف قافیے ہوں وہ ”غیر مرڈف“ کہلاتی ہے۔ جس بحر، ردیف اور قافیہ کے تحت غزل کہی جاتی ہے، اسے غزل کی ”زمین“ سے تعبیر کرتے ہیں۔

میر تقی میر

(1722 – 1810)



میر تقی میر آگرہ (اکبر آباد) میں پیدا ہوئے۔ وہ دس برس کے تھے جب ان کے والد محمد علی عرف علی منشی کا انتقال ہو گیا۔ لہذا وہ آگرہ سے دہلی منتقل ہو گئے۔ اپنے سوتیلے ماموں اور اُردو فارسی کے معروف عالم سراج الدین علی خان آرزو کے ساتھ قیام رہا اور اُن سے علمی و ادبی فیض اُٹھایا۔ دہلی ہی میں ان کی ملاقات سید سعادت علی امر و ہوی سے ہوئی جنہوں نے میر کو اُردو میں شعر گوئی کی طرف راغب کیا۔ 1782 میں نواب آصف الدولہ کی دعوت پر وہ لکھنؤ چلے گئے اور وہیں ان کا انتقال ہوا۔

میر بہت پُرگوشاعر تھے۔ انہوں نے بڑی تعداد میں شعر کہے ہیں۔ اُردو میں ان کے چھ دیوان ہیں۔ انہوں نے غزل کے علاوہ بہت اعلیٰ درجے کی مثنویاں بھی لکھی ہیں۔ میر کی عظمت اور شاعرانہ کمال کا اعتراف سب نے کیا ہے۔

میر کے غزلیہ اشعار کا سب سے بڑا وصف اثر انگیزی ہے، جذبات اور احساسات کے بیان پر میر کو غیر معمولی قدرت حاصل تھی۔ ان کی زبان میں سادگی اور بے تکلفی بہت ہے۔ ان کا ذخیرہ الفاظ بھی روایتی غزل گو یوں کے مقابلے میں بڑا مختلف ہے۔



5188CH01

غزل

فقیرانہ آئے صدا کر چلے
جو تجھ بن نہ جینے کو کہتے تھے ہم
شفا اپنی تقدیر ہی میں نہ تھی
وہ کیا چیز ہے آہ جس کے لیے
بہت آرزو تھی گلی کی تری
دکھائی دیے یوں کہ بے خود کیا
جبیں سجدے کرتے ہی کرتے گئی
کئی عمر در بند فکر غزل

میاں! خوش رہو ہم دعا کر چلے
سو اس عہد کو اب وفا کر چلے
کہ مقدر تک تو دوا کر چلے
ہر اک چیز سے دل اٹھا کر چلے
سو یاں سے لہو میں نہا کر چلے
ہمیں آپ سے بھی جدا کر چلے
حق بندگی ہم ادا کر چلے
سو اس فن کو ایسا بڑا کر چلے

کہیں کیا جو پوچھے کوئی ہم سے میر
جہاں میں تم آئے تھے کیا کر چلے

(میر تقی میر)

مشق

سوالات

- 1- 'فقیرانہ آئے صدا کر چلے' اس سے کیا مراد ہے؟
 - 2- شاعر نے کس وعدے کو وفا کرنے کی بات کہی ہے؟
 - 3- شاعر کی آرزو کا انجام کیا ہوا؟
 - 4- میر نے اپنے شاعرانہ کمال کے متعلق کیا کہا ہے؟
 - 5- اس شعر کی تشریح کیجیے:
- دکھائی دیے یوں کہ بے خود کیا ہمیں آپ سے بھی جدا کر چلے

مرزا محمد رفیع سودا

(1713-1781)



سودا دہلی میں پیدا ہوئے اور یہیں عربی و فارسی کی تعلیم حاصل کی۔ وہ بچپن ہی سے ذہین اور موزوں طبع تھے۔ کچھ مدت تک شاہ حاتم کے شاگرد رہے۔ وہ اپنی زندگی ہی میں ایک اہم شاعر تسلیم کیے گئے۔ سودا کو کئی زبانوں پر قدرت حاصل تھی۔ سودا کی شاعری کا شہرہ سن کر نواب شجاع الدولہ نے انہیں لکھنؤ آنے کی دعوت دی۔ حالات نے بھی انہیں دہلی چھوڑ کر لکھنؤ جانے پر مجبور کر دیا، وہاں نواب شجاع الدولہ اور ان کے بیٹے نواب آصف الدولہ کے زمانے میں خاطر خواہ پذیرائی ہوئی۔ تقریباً ستر برس کی عمر میں لکھنؤ میں انتقال کیا۔

سودا مزاجاً قصیدے کے شاعر ہیں، لیکن ان کی غزلیں بھی زبان و بیان کی دل آویزی اور لب و لہجے کے بانکپن کی وجہ سے الگ پہچانی جاتی ہیں۔ غزل میں سودا کارنگ میر سے بہت مختلف ہے۔ ان کے لہجے میں انفرادیت، اشعار میں مضامین کی رنگارنگی بھی نمایاں ہے۔ داخلی تجربوں کے بیان میں بھی سودا بہت کامیاب ہیں۔ ان کا ایک مخصوص انداز ہے جس میں درد مندی کی جگہ شوخی، سوز و گداز کی جگہ نشاط، اور سادگی کی جگہ پُر کاری نمایاں ہے۔ ان کی وہ نظمیں بھی، جن میں زمانے کی بد حالی کا نقشہ کھینچا گیا ہے، بہت مشہور ہیں۔



5188CH02

غزل

گدا دست اہل کرم دیکھتے ہیں ہم اپنا ہی دم اور قدم دیکھتے ہیں
نہ دیکھا جو کچھ جام میں جم نے اپنے سواک قطرہ مے میں ہم دیکھتے ہیں
یہ رنجش میں ہم کو ہے بے اختیاری تجھے تیری کھا کر قسم دیکھتے ہیں
حباب لب جو ہیں اے باغباں ہم چن کو ترے کوئی دم دیکھتے ہیں
خدا دشمنوں کو نہ وہ کچھ دکھاوے جو کچھ دوست اپنے میں ہم دیکھتے ہیں
مگر تجھ سے رنجیدہ خاطر ہے سودا
اُسے تیرے کوپے میں کم دیکھتے ہیں

(مرزا محمد رفیع سودا)

مشق

سوالات

- 1- اپنا دم اور قدم دیکھنے سے شاعر کی کیا مراد ہے؟
 - 2- شاعر نے باغباں کو مخاطب کر کے کیا کہا ہے؟
 - 3- شاعر نے اپنی بے اختیاری کی بات کیوں کی ہے؟
 - 4- اس شعر کی تشریح کیجیے:
- خدا دشمنوں کو نہ وہ کچھ دکھاوے جو کچھ دوست اپنے میں ہم دیکھتے ہیں

خواجہ میر درد

(1721-1785)



خواجہ میر درد دہلی میں پیدا ہوئے۔ ان کے والد خواجہ ناصر عندلیب خود ایک اچھے شاعر تھے۔ درد کے گھرانے میں خاص علمی و روحانی ماحول تھا۔ اس ماحول میں خداترسی، قناعت، توکل بے نیازی اور سادہ زندگی تھی۔ درد کو تصوف کا یہ ماحول ورثے میں ملا۔ درد خود بھی سادہ مزاج اور قناعت پسند تھے۔ وہ دہلی کی تباہی کے دنوں میں بھی دہلی چھوڑ کر کہیں نہیں گئے جب کہ اس وقت کے سیاسی اور سماجی حالات کی وجہ سے شعرا کی اکثریت دوسرے شہروں کا رخ کر رہی تھی۔

درد کے کلام میں تصوف کا رنگ نمایاں ہے۔ ان کی غزل میں خیالات کی پاکیزگی، زبان کی سادگی اور اثر و روانی خاص طور پر قابل ذکر ہے۔

درد نے چھوٹی بحروں میں بہت رواں اور پُر اثر غزلیں کہی ہیں۔ ان کے بہت سے شعر ضرب المثل ہیں۔



5188CH03

غزل

نہجی کو جو یاں جلوہ فرمانہ دیکھا
مرا غنچہ دل ہے وہ دل گرفتہ
برابر ہے، دنیا کو دیکھا، نہ دیکھا
کہ جس کو کسونے کبھو وا نہ دیکھا
کوئی دوسرا اور ایسا، نہ دیکھا
کبھو تو نے آکر تماشا نہ دیکھا
تغافل نے تیرے، یہ کچھ دن دکھائے
ادھر تو نے لیکن نہ دیکھا، نہ دیکھا
شب و روز اے درد! درپے ہوں اس کے
کسونے جسے یاں نہ سمجھا، نہ دیکھا

(خواجہ میر درد)

مشق

سوالات

- 1- درد نے غزل کے مطلع میں کیا بات کہی ہے؟
- 2- شاعر اپنے دل کے متعلق کیا کہنا چاہتا ہے؟
- 3- شاعر نے محبوب کو یگانہ کیوں کہا ہے؟
- 4- اس شعر کی تشریح کیجیے:

تغافل نے تیرے، یہ کچھ دن دکھائے
ادھر تو نے لیکن نہ دیکھا، نہ دیکھا

شیخ غلام ہمدانی مصحفی

(1749-1824)



مصحفی مروہہ میں پیدا ہوئے، ابتدائی تعلیم حاصل کرنے کے بعد نواب ٹانڈہ (ضلع بریلی) کے یہاں ملازم ہو گئے۔ لیکن دو ایک برسوں ہی میں نواب کے انتقال کے باعث یہ ملازمت چھوٹ گئی۔ کچھ دن لکھنؤ میں گزار کر دہلی چلے آئے۔ قریب بارہ سال تک دہلی میں رہے لیکن اطمینان نصیب نہ ہوا۔ معاشی اعتبار سے خاصے پریشان رہے۔ بالآخر 1784 میں دوبارہ لکھنؤ چلے آئے اور 75 سال کی عمر میں وہیں انتقال کیا۔

ان ساری الجھنوں اور پریشانیوں کے باوجود مصحفی شعر و سخن کی آبیاری کرتے رہے اور اردو کے آٹھ دیوان مرتب کیے۔ اس کے علاوہ فارسی کا ایک دیوان بھی تیار کیا۔ اردو شعرا کے تین تذکرے بھی ان کی یادگار ہیں۔ شاعری کی جملہ اصناف میں طبع آزمائی کی اور ہر صنف میں قابل قدر کارنامے انجام دیے۔ ان کے بہت سے شاگرد تھے، جن میں خواجہ حیدر علی آتش قابل ذکر ہیں۔ مصحفی کے کلام میں اتنی گہرائی اور مضامین میں اتنا پھیلاؤ نہیں ہے جتنا میر تقی میر کے یہاں ہے، لیکن مصحفی کو زندگی اور خاص کر عشق کے متنوع تجربات کو بیان کرنے پر قدرت حاصل ہے۔ مصحفی کے بہت سے شعروں میں بے ساختگی کے عنصر نے ایک خاص اثر انگیزی پیدا کر دی ہے۔ انھوں نے انوکھے اور نئے مضامین بھی خوب صورتی کے ساتھ باندھے ہیں۔ شوخی کا پہلو بھی ان کے اشعار کی ایک نمایاں خوبی ہے۔



5188CH04

غزل

کیا کریں جا کے گلستاں میں ہم آگ رکھ آئے آشیاں میں ہم
جاننے آپ سے جدا تجھ کو کرتے گرفتار جسم و جاں میں ہم
شاخ گل کے گلے سے مل مل کر روتے ہیں موسم خزاں میں ہم
مصحفی عشق کر کے آخر کار
خوب رسوا ہوئے جہاں میں ہم

(شیخ غلام ہمدانی مصحفی)

مشق

سوالات

- 1- مصحفی نے گلستاں میں نہ جانے کی کیا وجہ بتائی ہے؟
- 2- جسم و جاں میں فرق کرنے سے شاعر کی کیا مراد ہے؟
- 3- شاعر موسم خزاں میں شاخ گل سے گلے مل کر کیوں رورہا ہے؟
- 4- اس شعر کی تشریح کیجیے:

مصحفی عشق کر کے آخر کار خوب رسوا ہوئے جہاں میں ہم

شیخ امام بخش ناسخ لکھنوی

(1773-1838)



ناسخ لکھنؤ میں پیدا ہوئے۔ ناسخ کو علم و ادب کے علاوہ سپا ہیانہ فنون سے بھی دل چسپ تھی، لیکن وہ ان چیزوں سے زیادہ اپنی استاد کی لیے مشہور ہوئے۔ ایسا خیال کیا جاتا ہے کہ ناسخ نے زبان اور فن میں بہت سی اصطلاحیں رائج کیں۔ ناسخ کو زمانے کے حالات سے مجبور ہو کر لکھنؤ سے کئی بار نکلا پڑا۔ لیکن آخری ایام لکھنؤ میں بڑی عزت اور شہرت سے گزرے۔

ناسخ کو لکھنوی رنگِ سخن کا استاد تسلیم کیا گیا ہے، خیال بندی اور مضمون آفرینی ان کے کلام کی اہم خصوصیات ہیں۔ ان کے کلام میں مختلف صنعتوں، خاص طور پر رعایت لفظی کا استعمال زیادہ ہے۔

ناسخ کی شاعری کو عام طور پر بے رنگ اور بے اثر کہا گیا ہے۔ یہ بات ایک حد تک صحیح ہے لیکن اس کی وجہ دراصل یہ ہے کہ انھوں نے شاعری کا وہ انداز اپنایا جسے ”خیال بندی“ اور ”مضمون آفرینی“ کہتے ہیں۔ ناسخ کا یہ انداز ان کے زمانے میں مقبول ہوا۔ ممکن ہے کہ غالب نے بھی ناسخ کا تھوڑا بہت اثر قبول کیا ہو، لیکن چونکہ ناسخ نئی اور بھونڈی بات میں فرق نہ کر سکتے تھے اس لیے ان کا زیادہ تر کلام بے مزہ معلوم ہوتا ہے، پھر بھی ایسا نہیں ہے کہ ناسخ کو نظر انداز کرنا ممکن ہو۔ ان کی بہترین شاعری اردو ادب کے سرمائے کا قیمتی حصہ ہے۔



5188CH05

غزل

جنوں پسند مجھے چھاؤں ہے ببولوں کی
اگر چہ آئی ہے برسات پھول پھولے ہیں
کہاں امید ترقی ہے جیتے جی برسوں
جو چشم اہل وطن میں نہ ٹھہرے کیا پروا
عجب بہار ہے ان زرد زرد پھولوں کی
ہوئی شگفتہ طبیعت نہ ہم ملولوں کی
یہ مشت خاک ہے بس منتظر بگولوں کی
ہماری خاک سے روشن ہیں آنکھیں غولوں کی

نجاتِ ناسخِ عاصی بھی کیجو مولا!
تمہیں تو امتیں بخشو گے سب رسولوں کی

(شیخ امام بخش ناسخ لکھنوی)

مشق

سوالات

- 1- ناسخ نے غزل کے مطلع میں کیا بات کہی ہے؟
- 2- شاعر برسات کے موسم سے لطف اندوز کیوں نہ ہو سکا؟
- 3- مشتِ خاک کا کیا مطلب ہے؟
- 4- اس شعر کی تشریح کیجیے:
جو چشم اہل وطن میں نہ ٹھہرے کیا پروا ہماری خاک سے روشن ہیں آنکھیں غولوں کی

خواجہ حیدر علی آتش لکھنوی

(1777-1847)



آتش کے بزرگ بغداد سے ہندوستان آئے اور دہلی میں سکونت اختیار کی۔ نواب شجاع الدولہ کے عہد میں ان کے والد خواجہ علی بخش دہلی سے فیض آباد منتقل ہو گئے۔ آتش کی پیدائش فیض آباد میں ہوئی۔ کم عمری ہی میں والد کا سایہ سر سے اٹھ گیا، اس لیے ان کی تعلیم مکمل نہ ہو سکی، البتہ عربی، فارسی کی کچھ تعلیم انھوں نے گھر پر حاصل کی۔ آتش نے اپنی غیر معمولی شاعرانہ صلاحیت کے باعث مقبولیت حاصل کی اور نواب محمد تقی خاں کے دربار سے منسلک ہو گئے۔ پھر انھیں کے ساتھ لکھنؤ چلے آئے اور مستقل یہیں رہے۔ انھوں نے عمر کا بڑا حصہ تنگ دستی کی حالت میں بسر کیا لیکن طبیعت کی قلندری اور بائبلن نہ گیا۔ کبھی کسی کے سامنے ہاتھ نہیں پھیلا یا۔ آخر عمر میں آنکھوں کی روشنی جاتی رہی۔ ان کا انتقال لکھنؤ میں ہوا۔

آتش کی غزل میں روزمرہ کے بے تکلف اور برجستہ استعمال سے گفتگو اور مکالمے کی کیفیت پیدا ہو گئی ہے۔ وہ صاف اور شستہ زبان کو فن کارانہ انداز میں برتنے کا ہنر جانتے تھے۔ ان کی غزل کی ایک منفرد اور امتیازی خصوصیت یہ ہے کہ ایک طرف وہ حسن محبوب کے بیان میں شوخی اور رنگینی سے کام لیتے ہیں تو دوسری طرف زندگی کے سنجیدہ موضوعات اور تصوف و معرفت کے مضامین کو شعر میں سنجیدگی اور درویشانہ سرشاری کی کیفیت کے ساتھ بیان کرتے ہیں۔ ان امتیازی خصوصیات کی بنا پر ان کا شمار اردو کے ممتاز غزل گو شعرا میں ہوتا ہے۔ آتش کی غزل اپنے لہجے کی بائبلن اور خود اعتمادی سے بھی پہچانی جاتی ہے۔



5188CH06

غزل

حُسنِ پری اک جلوہ مستانہ ہے اس کا
وہ یاد ہے اس کی کہ بھلا دے دو جہاں کو
یوسف نہیں جو ہاتھ لگے چند درم سے
آوارگی نگہت گل کا ہے اشارہ!
یہ حال ہوا اس کے فقیروں سے ہویدا
ہشیار وہی ہے کہ جو دیوانہ ہے اس کا
حالت کو کرے غیر وہ یارانہ ہے اس کا
قیمت جو دو عالم کی ہے بیجانہ ہے اس کا
جامہ سے جو باہر ہے وہ دیوانہ ہے اس کا
آلودہ دنیا جو ہے بیگانہ ہے اس کا
شکرانہ ساقی ازل کرتا ہے آتش
لبریزے شوق سے پیانہ ہے اس کا

(خواجہ حیدر علی آتش لکھنوی)

مشق

سوالات

- 1- شاعر نے ہشیار کس کو کہا ہے؟
- 2- محبوب کی یاد کا شاعر پر کیا اثر ہو رہا ہے؟
- 3- شاعر کے نزدیک محبوب کی کیا قدر و قیمت ہے؟
- 4- نگہت گل کی آوارگی سے کیا مراد ہے؟
- 5- اس شعر کی تشریح کیجیے:

یہ حال ہوا اس کے فقیروں سے ہویدا آلودہ دنیا جو ہے بیگانہ ہے اس کا

شیخ محمد ابراہیم ذوق

(1789-1854)



ذوق دہلی کے رہنے والے تھے۔ یہیں ساری زندگی گزاردی۔ وہ ایک سپاہی کے بیٹے تھے۔ ان کی باقاعدہ تعلیم تو نہ ہوئی لیکن انھوں نے اپنی ذہانت اور محنت کے ذریعے بہت لیاقت پیدا کر لی تھی۔ ابتدا میں وہ شاہ نصیر کے شاگرد ہوئے لیکن جلد ہی انھوں نے اپنی راہ الگ کر لی۔ اُنہیں برس کی عمر میں شاہی قلعے سے ان کا تعلق قائم ہوا۔ بہادر شاہ ظفر 1837 میں بادشاہ ہوئے تو انھوں نے ذوق کو ’ملک الشعر ا‘ اور ’خاقانی ہند‘ کے خطابات عطا کیے۔

ذوق کی غزلوں میں خیالات و جذبات کی پیچیدگی یا گہرائی نہیں ہے۔ پھر بھی اُن کے بہت سے اشعار زندگی کی ایسی ٹھوس حقیقتوں کی ترجمانی کرتے ہیں کہ وہ زبان زد عام ہو گئے ہیں۔

جہاں تک زبان کے صاف اور صحیح ہونے کا سوال ہے اس میں کوئی شبہ نہیں کہ ذوق کی زبان مستند ہے، قصیدے میں ذوق کا مرتبہ بہت اونچا ہے۔ غزل میں ذوق کا سب سے بڑا امتیاز ان کا روزمرہ اور بامحاورہ زبان کا استعمال ہے۔ ان کے مطلعے بھی بہت مشہور ہیں۔ جذبات کی ترجمانی اور زبان پر اپنی قدرت کے لحاظ سے وہ اپنی خاص پہچان رکھتے ہیں۔



5188CH07

غزل

وقتِ پیری شباب کی باتیں ایسی ہیں جیسے خواب کی باتیں
پھر مجھے لے چلا اُدھر، دیکھو دلِ خانہ خراب کی باتیں
حرف آیا جو آبرو پہ مری ہیں یہ چشمِ پُر آب کی باتیں
مجھ کو رسوا کریں گی خواب اے دل یہ تری اضطراب کی باتیں

ذکر کیا جوشِ عشق میں اے ذوق
ہم سے ہوں صبر و تاب کی باتیں

(شیخ محمد ابراہیم ذوق)

مشق

سوالات

- 1- شاعر نے وقتِ پیری شباب کی باتوں کو خواب کی باتیں کیوں کہا ہے؟
- 2- دلِ خانہ خراب سے کیا مراد ہے؟
- 3- شاعر کی آبرو پہ حرف کیوں آیا؟
- 4- شاعر نے اپنی رسوائی کا سبب کیا بتایا ہے؟
- 5- ذوقِ مقطع میں کیا کہنا چاہتے ہیں؟

مرزا اسد اللہ خاں غالب

(1797-1869)



مرزا غالب اکبر آباد میں پیدا ہوئے تھے لیکن زندگی کا بڑا حصہ دہلی میں گزارا۔ غالب اردو، کے سب سے مشہور کلاسیکی شاعر ہیں۔ انھوں نے فارسی میں بھی شعر کہے ہیں۔ غالب نے نثر نگاری کا آغاز فارسی سے کیا اور عمر کے آخری حصے میں اردو نثر کی جانب متوجہ ہوئے۔

نثر میں ان کا بڑا کارنامہ ان کے خطوط ہیں جن میں انھوں نے بات چیت کا انداز اختیار کیا ہے۔ غالب کے اردو خطوط میں ان کی اپنی زندگی اور زمانے کے بہت سے دل چسپ حالات و واقعات سمٹ آئے ہیں۔ غالب کی شاعری اپنے آفاقی پہلو اور انسان دوستی کے اعتبار سے ایک علاحدہ شان رکھتی ہے۔ وہ باقاعدہ فلسفی تو نہیں تھے مگر ان کے شعروں میں فکر کی بلندی اور رنگارنگی کا عنصر نمایاں ہے۔ انھوں نے بہت پیچیدہ شعر بھی کہے ہیں اور بہت آسان بھی۔ دنیا کو دیکھنے کا ان کا اپنا انداز ہے۔ کسی بھی بات کو وہ آنکھیں بند کر کے قبول نہیں کرتے۔ ان کی عظمت کا اعتراف ہر دور میں کیا گیا ہے۔ غالب کے کلام کا ترجمہ کئی زبانوں میں ہو چکا ہے۔



5188CH08

غزل

درد منت کشِ دوا نہ ہوا
جمع کرتے ہو کیوں رقیبوں کو
میں نہ اچھا ہوا بُرا نہ ہوا
ہے خبر گرم ان کے آنے کی
آج ہی گھر میں بوریا نہ ہوا
کیا وہ نمرود کی خدائی تھی
جان دی، دی ہوئی اُسی کی تھی
حق تو یہ ہے کہ حق ادا نہ ہوا
کچھ تو پڑھیے کہ لوگ کہتے ہیں
آج غالب غزل سرا نہ ہوا

(مرزا اسد اللہ خاں غالب)

مشق

سوالات

- 1- 'میں نہ اچھا ہوا بُرا نہ ہوا' سے شاعر کی کیا مراد ہے؟
- 2- رقیبوں کو جمع کرنا تماشے کا باعث کیوں ہے؟
- 3- شاعر کو گھر میں بوریا نہ ہونے کا ملال کیوں ہے؟
- 4- نمرود کی خدائی کہنے سے شاعر کی کیا مراد ہے؟
- 5- اس شعر کی تشریح کیجیے:

جان دی، دی ہوئی اُسی کی تھی حق تو یہ ہے کہ حق ادا نہ ہوا

مومن خاں مومن

(1800–1852)



مومن دہلی میں پیدا ہوئے۔ خاندانی سلسلہ کشمیر سے تھا۔ والد کا نام حکیم غلام نبی کشمیری تھا۔ خاندانی پیشہ طبابت تھا، لیکن مومن کو طب کے علاوہ دوسرے بہت سے علوم اور فنون مثلاً منطق، نجوم، ریاضی اور شطرنج میں بھی مہارت حاصل تھی۔ مومن اپنے زمانے کے ذہین ترین لوگوں میں شمار ہوتے تھے۔ انھیں فارسی زبان پر بھی قدرت حاصل تھی۔ ان کا فارسی کلام بھی اعلیٰ درجے کا ہے۔ تاریخ گوئی میں بھی انھیں کمال حاصل تھا۔

مومن کی شاعری بہت خوب صورت لیکن محدود موضوعات کی حامل ہے۔ ان کے اکثر اشعار بہت مشکل ہیں کیوں کہ وہ اشاروں سے زیادہ کام لیتے ہیں۔ مومن کے کلام میں زبان و بیان کا خاص رچاؤ ہے۔

مومن کی شاعری میں تغزل کا عنصر حاوی ہے۔ مومن کے اس رنگ کی پیروی بعد میں بھی کی گئی۔ مولانا حسرت موہانی کا

مشہور شعر ہے:

طرزِ مومن میں مرجبا حسرت
تیری رنگیں بیانیاں نہ گئیں



5188CH09

غزل

وہ جو ہم میں تم میں قرار تھا تمہیں یاد ہو کہ نہ یاد ہو
وہی یعنی وعدہ نباہ کا تمہیں یاد ہو کہ نہ یاد ہو
وہ جو لطف مجھ پہ تھے پیش تر وہ کرم کہ تھا مرے حال پر
مجھے سب ہے یاد ذرا ذرا تمہیں یاد ہو کہ نہ یاد ہو
وہ نئے گلے وہ شکایتیں وہ مزے مزے کی حکایتیں
وہ ہر ایک بات پہ روٹھنا تمہیں یاد ہو کہ نہ یاد ہو
کوئی ایسی بات اگر ہوئی کہ تمہارے جی کو بُری لگی
تو بیاں سے پہلے ہی بھولنا تمہیں یاد ہو کہ نہ یاد ہو
کبھی ہم میں تم میں بھی چاہ تھی کبھی ہم سے تم سے بھی راہ تھی
کبھی ہم بھی تم بھی تھے آشنا تمہیں یاد ہو کہ نہ یاد ہو
جسے آپ گنتے تھے آشنا جسے آپ کہتے تھے باوفا
میں وہی ہوں مومن مبتلا تمہیں یاد ہو کہ نہ یاد ہو

(مومن خاں مومن)

مشق

سوالات

- 1- مومن مطلع میں کس وعدے کو یاد دلا رہے ہیں؟
- 2- شاعر کو ذرا کون سی باتیں یاد آرہی ہیں؟
- 3- شاعر نے بیان سے پہلے کس بات کو بھلانے کو کہا ہے؟
- 4- شعر کی تشریح کیجیے:

کبھی ہم میں تم میں بھی چاہ تھی کبھی ہم سے تم سے بھی راہ تھی
کبھی ہم بھی تم بھی تھے آشنا تمہیں یاد ہو کہ نہ یاد ہو

بہادر شاہ ظفر

(1775-1862)



سراج الدین محمد بہادر شاہ نام اور ظفر تخلص تھا۔ ابو ظفر ان کا تاریخی نام ہے۔ تعلیم و تربیت لال قلعہ ہی میں ہوئی۔ انھوں نے مختلف علوم و فنون میں مہارت حاصل کی اردو، عربی اور فارسی کے ساتھ ساتھ برج بھاشا اور پنجابی میں ان کا کلام اس بات کا ثبوت ہے کہ وہ ان زبانوں سے بھی بخوبی واقف تھے۔

ظفر نے ابتدا میں شاہ نصیر سے اصلاح لی، لیکن شیخ ابراہیم ذوق کو ”استاد شاہ“ کی حیثیت سے زیادہ شہرت ملی۔ ذوق کے انتقال کے بعد وہ غالب سے اصلاح لینے لگے۔ ظفر نے شاہ نصیر سے متاثر ہو کر مشکل زمینوں میں چند غزلیں کہی ہیں۔ ظفر کا اپنا انداز ہے جو ان استادان فن سے مختلف ہے۔ ان کے یہاں قلعہ معلیٰ کی پاکیزہ زبان، دہلی کا روزمرہ اور محاورہ ہے۔ ان کے کلام میں فارسی تراکیب کا استعمال برائے نام ہے۔ انھوں نے بیشتر اصناف سخن میں طبع آزمائی کی ہے۔ غزلوں کے علاوہ سلام، مرثیہ، مجرا، شہر آشوب، رباعی، قطعہ، سہرا، دوسرے صنفوں کے ساتھ ساتھ گیت، بچھن، ٹھمری اور دوہے بھی ان کے کلیات میں شامل ہیں۔ ظفر کی شاعری میں فارسی اثرات کم سے کم اور اردو پن زیادہ سے زیادہ ہے۔

ظفر نے اردو میں چار دیوان یادگار چھوڑے ہیں۔ جو بعد میں ”کلیات ظفر“ کے نام سے ایک ساتھ شائع ہوئے۔



5188CH10

غزل

کس کی بنی ہے عالمِ ناپائدار میں
قسمت میں قید تھی لکھی فصلِ بہار میں
اتنی جگہ کہاں ہے دلِ داغ دار میں
کانٹے بچھا دیے ہیں دلِ لالہ زار میں
دو آرزو میں کٹ گئے دو انتظار میں
دو گز زمین بھی نہ ملی کوئے یار میں

لگتا نہیں ہے جی مرا اجڑے دیار میں
بلبل کو آشیاں سے نہ صیاد سے گلہ
کہہ دو ان حسرتوں سے کہیں اور جا بسیں
اک شاخِ گل پہ بیٹھ کے بلبل ہے شادماں
عمر دراز مانگ کے لائے تھے چار دن
کتنا ہے بدنصیب ظفرِ دفن کے لیے

(بہادر شاہ ظفر)

مشق

سوالات

- 1- اجڑے دیار سے شاعر کی کیا مراد ہے؟
- 2- کس کی بنی ہے عالمِ ناپائدار میں، اس کا کیا مطلب ہے؟
- 3- حسرتوں کے تعلق سے کیا بات کہی گئی ہے؟
- 4- شاعر نے زندگی کے دن کس طرح بسر کیے؟
- 5- اس شعر کی تشریح کیجیے:

اک شاخِ گل پہ بیٹھ کے بلبل ہے شادماں کانٹے بچھا دیے ہیں دلِ لالہ زار میں

مرزا داغ دہلوی

(1831-1905)



مرزا خاں نام، داغ تخلص تھا۔ نواب شمس الدین احمد خان رئیس لوہارو کے بیٹے تھے۔ دہلی میں پیدا ہوئے، لال قلعے میں پرورش پائی۔ ذوق کے شاگرد تھے۔ 1857 کے بعد رام پور چلے گئے۔ 1888 میں حیدرآباد پہنچے۔ میر محبوب علی خاں آصف جاہ اُن کے شاگرد ہوئے۔ انھوں نے اپنے استاد داغ دہلوی کو 'ناظم یار جنگ'، 'دبیر اللہ'، 'فصح الملک' کا خطاب عطا کیا اور گراں قدر وظیفہ مقرر کیا۔ داغ نے آخر دم تک عزت و وقار کی زندگی بسر کی۔

داغ کو دہلی کی زبان اور محاورے پر قدرت حاصل تھی۔ وہ روزمرہ کے استعمال کا خاص سلیقہ رکھتے تھے۔ ان کا خیال تھا کہ اُردو زبان کی باریکیوں کو سمجھنا آسان نہیں ہے۔ داغ کی زبان دانی کا دبدبہ اتنا تھا کہ اس زمانے کے بہت سے شاعروں نے ان سے اصلاح لی۔ علامہ اقبال نے بھی اپنا ابتدائی کلام داغ کو دکھایا تھا اور وہ داغ سے اس تعلق پر فخر کرتے تھے۔ زبان کے مزے اور بیان کی شوخی کے لحاظ سے داغ ایک خاص امتیاز رکھتے ہیں۔ اردو شاعری کا مذاق عام کرنے میں داغ کا رول بہت نمایاں ہے۔ ان کی جیسی شہرت اور مقبولیت کسی اور شاعر کو نہیں ملی۔ سامنے کی باتیں اور مضامین وہ سہل، سادہ اور عام بول چال کی زبان میں بہت خوبی کی ساتھ باندھتے ہیں۔ اس لیے داغ کے اشعار بآسانی زبان پر چڑھ جاتے ہیں۔

ان کے کلام کے مجموعے 'گلزارِ داغ'، 'آفتابِ داغ'، 'فریادِ داغ'، 'مہتابِ داغ' اور 'یادگارِ داغ' شائع ہو چکے ہیں۔



5188CH11

غزل

سبق ایسا پڑھا دیا تو نے دل سے سب کچھ بھلا دیا تو نے
لاکھ دینے کا ایک دینا ہے دل بے مدعا دیا تو نے
نارِ نمرود کو کیا گلزار دوست کو یوں بچالیا تو نے
کہیں مشتاق سے حجاب ہوا کہیں پردہ اٹھا دیا تو نے
مٹ گئے دل سے نقشِ باطل سب نقش اپنا جما دیا تو نے
داغ کو کون دینے والا تھا
جو دیا اے خدا دیا تو نے

(مرزا داغ دہلوی)

مشق


سوالات

- 1- دل بے مدعا سے کیا مراد ہے؟
- 2- نقشِ باطل مٹنے کا کیا انجام ہوا؟
- 3- داغ نے اس غزل میں خدا کی کن کن عنایات کا ذکر کیا ہے؟
- 4- شعر کی تشریح کیجیے:

نارِ نمرود کو کیا گلزار دوست کو یوں بچالیا تو نے

شاد عظیم آبادی

(1846-1927)



علی محمد شاد کے والد سید عباس مرزا اللہ آباد کے رہنے والے تھے۔ وہ چودہ پندرہ سال کی عمر میں عظیم آباد (پٹنہ) چلے گئے۔ جہاں شاد عظیم آبادی پیدا ہوئے۔ تعلیم گھر ہی پر ہوئی جس کا سلسلہ چار سال کی عمر سے شروع ہو گیا تھا۔ عربی فارسی کی تعلیم حاصل کرنے کے بعد کچھ عرصے تک شاد نے انگریزی بھی پڑھی۔ اپنی ذاتی لیاقت اور اساتذہ کی تربیت سے اردو، فارسی اور عربی زبانوں نیز مذہبی علوم اور فن شعر میں بھی مہارت حاصل کی۔ ان کا شمار دورِ جدید کے اہل علم شعرا میں ہوتا ہے۔ ان کی علمی خدمات کے اعتراف میں حکومت نے 1891 میں انھیں خان بہادر کا خطاب دیا۔

شاد نے نثر و نظم دونوں میں کئی تصانیف یادگار چھوڑی ہیں۔ شاد کی غزلوں کا دیوان ان کی وفات کے بعد ”نغمۃ الہام“ کے نام سے شائع ہوا۔ بعد میں ان کی خودنوشت ”شاد کی کہانی شاد کی زبانی“ اور متعدد مجموعے بھی منظر عام پر آئے۔ شاد نے غزل کے علاوہ مثنوی، قصیدہ، مرثیہ اور دوسری اصناف سخن میں بھی طبع آزمائی کی۔ لیکن ان کی شہرت کا باعث ان کی غزلیں ہیں۔ شاد کا کلام سادگی اور گھلاوٹ، تزنم و شیرینی، کیف و سرور اور تازگی و تاثیر کے باعث لائق توجہ ہے۔ زبان کی صفائی و سادگی شاد کی شاعری کا خاص وصف ہے۔



5188CH12

غزل

تمناؤں میں اُجھایا گیا ہوں کھلونے دے کے بہلایا گیا ہوں
ہوں اس کوچے کے ہر ذرہ سے آگاہ ادھر سے مدّتوں آیا گیا ہوں
دل مضطر سے پوچھ اے رونق بزم میں خود آیا نہیں، لایا گیا ہوں
نہ تھا میں معتقد اعجازِ مے کا بڑی مشکل سے منوایا گیا ہوں

کجا میں اور کجا اے شاد دنیا
کہاں سے کس جگہ لایا گیا ہوں

(شاد عظیم آبادی)

مشق

سوالات

- 1- کھلونے دے کے بہلانے سے کیا مراد ہے؟
- 2- شاعر اس کوچے کے ہر ذرہ سے آگاہ کیوں ہے؟
- 3- 'میں خود آیا نہیں لایا گیا ہوں' کا کیا مطلب ہے؟
- 4- اعجازِ مے کا معتقد ہونے سے کیا مراد ہے؟
- 5- اس شعر کی تشریح کیجیے:

کجا میں اور کجا اے شاد دنیا کہاں سے کس جگہ لایا گیا ہوں

یاس یگانہ چنگیزی

(1884–1956)



مرزا واجد حسین نام تھا، پہلے یاس پھر یگانہ تخلص اختیار کیا اور یاس یگانہ کے نام سے مشہور ہوئے۔ پٹنہ میں پیدا ہوئے، یہیں ابتدائی تعلیم ہوئی۔ 1904 میں کلکتہ گئے، وہاں بیماری نے طول کھینچا تو علاج کے لیے لکھنؤ آئے، اور لکھنؤ ہی میں شادی کی پھر یہیں رہائش اختیار کر لی۔ لکھنؤ کا قیام نہایت ہنگامہ خیز ثابت ہوا۔ اس کے اثرات ان کی شاعری میں بھی نظر آتے ہیں۔ کئی معاصرین سے ان کے معرکے رہے۔ زندگی کے آخری ایام افسوس ناک بحثوں اور تلخیوں کی نذر ہوئے۔

ان کی شخصیت میں انانیت بہت زیادہ تھی۔ کلام میں قوت اور زور ہے۔ بانگین اور آزادہ روی ان کے مزاج کا حصہ ہے۔ ان کی غزل میں فکر کی تازگی اور احساس کی جدت پائی جاتی ہے۔ ان کی شاعری میں شخصیت کی آزادی کی چمک نمایاں ہے۔ انھوں نے عام بول چال کے الفاظ کا استعمال بامعنی انداز میں کیا ہے۔ یگانہ کی رباعیاں بھی مشہور ہیں۔ ان کے کلام کے مجموعے ”آیات وجدانی“ اور ”گنجینہ“ کے نام سے شائع ہوئے۔



5188CH13

غزل

کار گاہ دنیا کی نیستی بھی ہستی ہے
بے دلوں کی ہستی کیا جیتے ہیں نہ مرتے ہیں
کیا بتاؤں کیا ہوں میں قدرت خدا ہوں میں
کیمیائے دل کیا ہے خاک ہے مگر کیسی
نخضر منزل اپنا ہوں اپنی راہ چلتا ہوں
کیا کہوں سفر اپنا ختم کیوں نہیں ہوتا
اک طرف اجڑتی ہے ایک سمت ہستی ہے
خواب ہے نہ بیداری ہوش ہے نہ مستی ہے
میری خود پرستی بھی عین حق پرستی ہے
لیجئے تو مہنگی ہے بیچے تو سستی ہے
میرے حال پر دنیا کیا سمجھ کے ہستی ہے
فکر کی بلندی یا حوصلے کی پستی ہے
دیدنی ہے یاس اپنے رنج و غم کی طغیانی
بھوم بھوم کر کیا کیا یہ گھٹا برستی ہے

(یاس یگانہ چنگیزی)

مشق

سوالات

- 1- یاس نے مطلع میں دنیا کے بارے میں کیا کہا ہے؟
- 2- شاعر نے بے دلوں کی زندگی کو کس چیز سے مثال دی ہے؟
- 3- شاعر اپنی خود پرستی کو حق پرستی کیوں سمجھتا ہے؟
- 4- شاعر نے کیمیائے دل کی کیا خصوصیت بیان کی ہے؟
- 5- اس شعر کی تشریح کیجیے:

کیا کہوں سفر اپنا ختم کیوں نہیں ہوتا فکر کی بلندی یا حوصلے کی پستی ہے

منظومات

© NCERT
not to be republished

نظم

نظم کے معنی انتظام، ترتیب یا آرائش کے ہیں۔ نظم شاعری کی ایسی صنف ہے جس میں کسی خیال کو تسلسل کے ساتھ پیش کیا جاتا ہے۔ نظم کے لیے نہ تو ہیئت کی کوئی قید ہے اور نہ موضوعات کی۔ غزل اور مثنوی کی ہیئت میں بھی نظمیں کہی گئی ہیں۔ ہیئت کے اعتبار سے نظم کی چار قسمیں ہیں:

1- پابند نظم

ایسی نظم جس میں بحر کے استعمال اور قافیوں کی ترتیب میں مقررہ اصولوں کی پابندی کی گئی ہو، پابند نظم کہلاتی ہے۔

2- نظم معرّٰا

ایسی نظم جس کے تمام مصرعے برابر ہوں مگر ان میں قافیے کی پابندی نہ ہو، نظم معرّٰا کہلاتی ہے۔

3- آزاد نظم

ایسی نظم جس میں نہ تو قافیے کی پابندی کی جاتی ہے، نہ مصرعے برابر ہوتے ہیں تاہم بحر کی پابندی کی جاتی ہے۔

4- نثری نظم

نثری نظم چھوٹی بڑی نثری سطروں پر مشتمل ہوتی ہے۔ اس میں نہ تو ردیف اور قافیے کی پابندی ہوتی ہے اور نہ ہی وزن کی۔ نثری نظم کا رواج دُنیا کی تمام زبانوں میں عام ہے۔ اردو میں بھی اسے مقبولیت حاصل ہو چکی ہے۔ یوں پرانی وضع کے بہت سے لوگ اسے شاعری کی صنف کے طور پر اب بھی تسلیم نہیں کرتے۔

نظیر اکبر آبادی

(1740–1830)



نظیر کا پورا نام ولی محمد تھا۔ وہ دہلی میں پیدا ہوئے۔ بارہ برس کی عمر میں اکبر آباد (آگرہ) چلے گئے اور اکبر آباد کو اپنا وطن بنا لیا۔ وہ گھر گھر جا کر بچوں کو پڑھاتے تھے۔ انھوں نے بہت سادگی اور قلندری کے ساتھ زندگی بسر کی۔
نظیر اکبر آبادی سے اردو میں عوامی شاعری کا آغاز ہوتا ہے۔ وہ ایک فطری شاعر تھے۔ انھوں نے عوام کی زندگی کے سکھ دکھ کو اپنی شاعری کا موضوع بنایا اور انہی کی زبان کا استعمال کیا۔
ہندوستانی موسم، میلے، تہواروں اور انسانی زندگی کے اہم پہلوؤں اور معاملات پر لکھی ہوئی ان کی نظموں کے مطالعے سے اندازہ ہوتا ہے کہ نظیر کے پاس الفاظ کا بہت بڑا ذخیرہ تھا۔ اس لیے وہ موقع اور موضوعات کی مناسبت سے مناسب الفاظ استعمال کر کے کلام میں بلا کی تاثیر پیدا کر دیتے ہیں۔ نظیر کی شاعری میں موضوعات کی کثرت بھی نمایاں ہے۔
رواداری اور انسان دوستی کے ساتھ ساتھ نظیر کا صلح کل کارویہ بھی انھیں سماج کے ہر طبقے اور گروہ کا شاعر بناتا ہے، وہ پیچیدہ موضوعات پر بھی سیدھی سادی زبان میں شعر کہنے کا ملکہ رکھتے تھے۔



5188CH14

روٹیاں

جس جا پہ ہانڈی چولھا تو اور تنور ہے خالق کی قدرتوں کا اسی جا ظہور ہے
چولھے کے آگے آگے جو جلتی حضور ہے جتنے ہیں نور اُن میں یہی خاص نور ہے
اس نور کے سبب نظر آتی ہیں روٹیاں

روٹی جب آئی پیٹ میں، سو قد گھل گئے گل زار پھولے آنکھوں میں اور عیشِ ثل گئے
دو تر نوالے پیٹ میں جب آ کے ڈھل گئے چودہ طبق کے جتنے تھے سب بھید گھل گئے
یہ کشف یہ کمال دکھاتی ہیں روٹیاں

روٹی نہ پیٹ میں ہو تو پھر کچھ جتن نہ ہو میلے کی سیر، خواہشِ باغ و چمن نہ ہو
بھوکے غریب دل کی خدا سے لگن نہ ہو سچ ہے کہا کسی نے کہ بھوکے بھجن نہ ہو
اللہ کی بھی یاد دلاتی ہیں روٹیاں



پوچھا کسی نے یہ کسی کامل فقیر سے یہ مہر و ماہ حق نے بنائے ہیں کاہے کے
 وہ سن کے بولا بابا خدا تجھ کو خیر دے ہم تو نہ چاند سمجھیں نہ سورج ہیں جانتے
 بابا ہمیں تو یہ نظر آتی ہیں روٹیاں

(نظیر اکبر آبادی)

مشق

سوالات

- 1- شاعر نے روٹیوں کو خاص نور کیوں کہا ہے؟
- 2- شاعر نے روٹیوں کا کیا کشف و کمال بیان کیا ہے؟
- 3- شاعر کے نزدیک روٹیاں کس طرح اللہ کی یاد دلاتی ہیں؟
- 4- فقیر کو چاند اور سورج میں ”روٹیاں“ کیوں نظر آتی ہیں؟

محمد حسین آزاد

(1829–1910)



محمد حسین آزاد اردو کے اہم ادیب اور شاعر تھے۔ وہ مشہور شاعر استاد ذوق کے شاگرد اور دہلی اردو اخبار کے مدیر مولوی محمد باقر کے بیٹے تھے۔ ان کی ابتدائی تعلیم گھر پر ہوئی۔ ابتدا میں انھوں نے ملازمت کے سلسلے میں مختلف شہروں کا سفر کیا۔ آخر میں وہ لاہور میں محکمہ تعلیم میں ملازم ہو گئے۔

لاہور میں انھوں نے انجمن پنجاب کی زیر نگرانی ایک نئے انداز کے مشاعرے کی بنیاد ڈالی، جس میں شاعروں کو عنوانات دیے جاتے تھے اور انھیں عنوانات پر شعر نظمیں سناتے تھے۔ یہیں سے اردو میں جدید نظم نگاری یا جدید شاعری کا آغاز ہوا۔ محمد حسین آزاد نے مختلف موضوعات پر کتابیں لکھیں۔ ’آبِ حیات‘، ’در بار اکبری‘، ’نیرنگ خیال‘، ’سخن دان فارس‘ وغیرہ ان کی مشہور کتابیں ہیں۔ وہ ایک صاحب طرز ادیب اور انشا پرداز تھے۔ انھوں نے بچوں کی تعلیم و تربیت کے متعلق اردو میں بہت سی ریڈرس بھی لکھیں۔

انھوں نے شاعری میں نئے موضوعات شامل کرنے پر زور دیا اور ’نیچرل شاعری‘ کے ایک نئے تصور کو فروغ دینے کی کوشش کی۔ شاعری کو سماجی، اصلاحی اور معاشرتی تعمیر کے ایک وسیلے کے طور پر اختیار کرنے کی باضابطہ روایت بھی آزاد اور حالی سے شروع ہوتی ہے۔



5188CH15

اولوالعزمی

ہے سامنے کھلا ہوا میداں چلے چلو باغِ مراد ہے ثمر افشاں چلے چلو
دریا ہو بیچ میں کہ بیاباں چلے چلو ہمت یہ کہہ رہی ہے کھڑی ہاں چلے چلو
چلنا ہی مصلحت ہے مری جاں چلے چلو
ہمت کے شہ سوار جو گھوڑے اٹھائیں گے دشمن فلک بھی ہوں گے تو سر کو جھکائیں گے
طوفان بلبلوں کی طرح بیٹھے جائیں گے نیکی کے زور اٹھ کے بدی کو دبائیں گے
بیٹھو نہ تم مگر کسی عنوان چلے چلو
آئینہ دل کا گردِ سفر سے اُجال دو پوچھے کوئی ارادہ کدھر ہے تو ٹال دو
شیطان جو شبہ ڈالے تو دل سے نکال دو ہو خوف کا خیال تو بزدل پہ ٹال دو
اور آپ بن کے شیرِ نیستاں چلے چلو
رکھو رفاہِ قوم پہ اپنا مدار تم اور ہو کبھی صلے کے نہ امیدوار تم
عزت خدا جو دیوے تو پھر کیوں ہو خوار تم دورخ کو آبِ نحر سے رنگِ بہار تم
گلشن میں ہو کے بادِ بہاراں چلے چلو

(محمد حسین آزاد)

مشق

سوالات

- 1- 'ہے سامنے گھلا ہوا میداں چلے چلو' سے شاعر کی کیا مراد ہے؟
- 2- دوسرے بند میں شاعر نے کیا بات کہی ہے؟
- 3- تیسرے بند میں شاعر نے کیا مشورہ دیا ہے؟
- 4- نظم 'اولوالعزمی' کو پڑھ کر کیا تاثر پیدا ہوتا ہے؟

اکبر الہ آبادی

(1846-1921)



سید اکبر حسین رضوی نام، اکبر تخلص تھا۔ بارہ، ضلع الہ آباد میں پیدا ہوئے۔ ابتدائی تعلیم گھر پر اپنے والد سے حاصل کی۔ پہلے مکتب اور پھر جمنیشن اسکول میں داخل ہوئے۔ ملازمت کی ابتدا عرضی نویسی کی حیثیت سے کی۔ 1873 میں ہائی کورٹ کی وکالت کا امتحان پاس کر کے وکالت کا پیشہ اختیار کیا۔ اس کے بعد سب جج اور سیشن جج مقرر ہوئے۔

اکبر کو شاعری کا شوق بچپن سے تھا۔ شاعری کی ابتدا غزل گوئی سے کی۔ ان کی انفرادیت طنزیہ و مزاحیہ شاعری میں نظر آتی ہے۔ یہی ان کی شہرت کا سبب بنی۔ انھوں نے شاعری کو اصلاح قوم کے ایک موثر ہتھیار کے طور پر استعمال کرتے ہوئے انگریزی تعلیم کے منفی اثرات اور انگریزی تہذیب کی اندھی تقلید پر بھرپور وار کیے۔ وہ مشرقی تہذیب کے دل دادہ تھے۔ اسی لیے مذہبی اور تہذیبی روایات سے نئی نسل کی بے گانگی، نوجوانوں کی بے راہ روی، عورتوں کی بے جا آزادی خاص طور پر اکبر کے طنز کا نشانہ بنی۔ اکبر تعلیم نسواں کے حامی تھے۔ انھوں نے عام بول چال کے لفظوں کو نہایت دل آویز اور فن کا رانہ انداز میں استعمال کیا ہے۔ انگریزی الفاظ سے بھی خاطر خواہ فائدہ اٹھایا ہے۔ اکبر کا کلام کلیات اکبر کے نام سے چار حصوں میں شائع ہو چکا ہے۔ شاعری میں طنز و مزاح کی روایت کے پس منظر میں اکبر کا نام سب سے زیادہ نمایاں اور ممتاز ہے۔ ان کی شاعرانہ عظمت کا اعتراف سب نے کیا ہے۔



5188CH16

جلوۂ دربارِ دہلی



سر میں شوق کا سودا دیکھا دہلی کو ہم نے بھی جا دیکھا
جو کچھ دیکھا اچھا دیکھا کیا بتلائیں کیا کیا دیکھا
جمنا جی کے پاٹ کو دیکھا اچھے سھرے گھاٹ کو دیکھا



سب سے اونچے لاٹ کو دیکھا حضرت ڈیوک کنٹ کو دیکھا
پلٹن اور رسالے دیکھے گورے دیکھے کالے دیکھے
سگینیں اور بھالے دیکھے بینڈ بجانے والے دیکھے
خیموں کا اک جنگل دیکھا اس جنگل میں منگل دیکھا
برہما اور ورنگل دیکھا عزت خواہوں کا دنگل دیکھا
ڈالی میں نارنگی دیکھی محفل میں سارنگی دیکھی

دہر کی رنگا رنگی دیکھی	دیکھی	بارنگی	بیرنگی
بھیڑ میں کھاتے جھٹکا دیکھا	دیکھا	بھٹکا	اچھے اچھوں کو
دل دربار سے اٹکا دیکھا	دیکھا	اٹکا	منہ کو اگر چہ
روشنیاں تھیں ہر سو لامع	جامع	مسجد	پڑ تھا پہلوئے
سب کے سب تھے دید کے طامع	سامع	کسی کا	کوئی نہیں تھا
سانس بھی بھیڑ میں گھٹی دیکھی	دیکھی	کنتی	سُرک پر
مُفت کی دولت لٹی دیکھی	دیکھی	چھٹی	آتش بازی
ایک کا حصہ تھوڑا جلوا	سلوا	من و	ایک کا حصہ
میرا حصہ دور کا جلوا	بلوا	اور	ایک کا حصہ بھیڑ
چرخ ہفت طباقی ان کا	کا	ان	اوج بخت ملاقی
آنکھیں میری باقی اُن کا	کا	اُن	محفل اُن کی ساقی

(اکبر الہ آبادی)

مشق

سوالات

- 1- 'سر میں شوق کا سودا دیکھا' اس کا کیا مطلب ہے؟
- 2- اس نظم میں شاعر نے دہلی کے کن مقامات کا ذکر کیا ہے؟
- 3- نظم 'جلوہ دربارِ دہلی' میں شاعر نے کن مناظر کی تصویر کشی کی ہے؟
- 4- 'میرا حصہ دو' کا جلوہ سے شاعر کی کیا مراد ہے؟

ڈاکٹر سر محمد اقبال

(1877-1938)



اقبال کی پیدائش سیالکوٹ میں ہوئی۔ انھوں نے مولانا سید میر حسن سے عربی و فارسی کی تعلیم حاصل کی۔ سیالکوٹ سے ہی انٹرنس کا امتحان پاس کرنے کے بعد لاہور سے بی۔ اے کیا۔ انھیں شاعری کا شوق لڑکپن سے تھا۔ چند غزلوں پر داغ دہلوی سے اصلاح لی۔ داغ کی شاعری کا رنگ اقبال کی دوچار ابتدائی غزلوں میں نمایاں ہے۔ اقبال نے 1905 میں یورپ کا سفر کیا۔ پہلے کیمبرج گئے۔ پھر جرمنی کی ہائیڈل برگ یونیورسٹی سے ایرانی فلسفے اور تصوف پر ڈاکٹریٹ کی ڈگری حاصل کی۔ لندن واپس آ کر بیرسٹری کی تعلیم حاصل کی۔ 1908 میں ہندوستان آ گئے۔ وکالت کا پیشہ اختیار کیا۔ 1915 میں انھوں نے اپنی مشہور فارسی نظم ”اسرارِ خودی“ میں فلسفہ خودی کا نظریہ پیش کیا۔ 1918 میں ”رموز بے خودی“ کی اشاعت ہوئی۔ انگریزی حکومت نے انھیں ”سر“ کا خطاب دیا۔ اقبال نے عملی سیاست میں بھی حصہ لیا لیکن اقبال بنیادی طور پر ایک مفکر اور شاعر تھے۔

اقبال نے اردو شاعری کو نئی سمت اور نئے پہلوؤں سے روشناس کرایا۔ ان کے کلام میں انسانی عظمت و احترام اور حب الوطنی کا جذبہ خاص طور پر نمایاں ہے۔ اقبال کے کلام میں نغمگی اور ترنم بھی بہت ہے۔ انھوں نے اردو غزل کو بھی ایک نیا انداز عطا کیا۔ بال جبریل کی غزلوں سے غزلیہ شاعری کے ایک نئے موڑ کی نشان دہی ہوتی ہے۔

”بانگِ درا“ اردو میں ان کا پہلا مجموعہ کلام ہے۔ اس کے بعد اردو میں ”بال جبریل“ اور ”ضربِ کلیم“ کے نام سے دو اور مجموعے سامنے آئے۔ ”ارمغانِ حجاز“ ان کا چوتھا مجموعہ ہے جس میں فارسی اور اردو دونوں زبانوں کا کلام شامل ہے۔ اقبال کے کلام کا بیشتر حصہ فارسی میں ہے، انگریزی نثر میں بھی ان کی بہت سی تحریریں ہیں۔ فلسفیانہ گہرائی اور اپنے شعور کی بلندی کے اعتبار سے اقبال ہماری ادبی تاریخ میں ایک منفرد حیثیت رکھتے ہیں، انھیں دنیا کے بڑے شاعروں میں شمار کیا جاتا ہے۔ ہمارا قومی ترانہ ”سارے جہاں سے اچھا ہندوستان ہمارا“ بھی اقبال کا ہی لکھا ہوا ہے۔



5188CH17

شُعَاعِ اَمِيد



سورج نے دیا اپنی شعاعوں کو یہ پیغام دنیا ہے عجب چیز کبھی صبح، کبھی شام
مدت سے تم آوارہ ہو پہنائے فضا میں بڑھتی ہی چلی جاتی ہے بے مہری ایام
نے ریت کے ذروں پہ چپکنے میں ہے راحت نے مثلِ صبا طوفِ گلِ ولالہ میں آرام

پھر میرے تجلی کدہ دل میں سما جاؤ

چھوڑو چمنستان و بیابان و در و بام

آفاق کے ہر گوشہ سے اٹھتی ہیں شعاعیں پھڑپھڑے ہوئے خورشید سے ہوتی ہیں ہم آغوش
اک شور ہے مغرب میں اجالا نہیں ممکن افرنگ مشینوں کے دھوئیں سے ہے سیہ پوش
مشرق نہیں گو لذتِ نظارہ سے محروم لیکن صفتِ عالمِ لاہوت ہے خاموش

پھر ہم کو اسی سینہ روشن میں چھپالے

اے مہر جہاں تاب نہ کر ہم کو فراموش

اک شوخ کرن، شوخ مثال نگہ حور
 بولی کہ مجھے رخصتِ تنویر عطا ہو
 چھوڑوں گی نہ میں ہند کی تاریک فضا کو
 خاور کی امیدوں کا یہی خاک ہے مرکز
 چشمِ مہ و پرویں ہے اسی خاک سے روشن
 اس خاک سے اٹھے ہیں وہ غواصِ معانی
 جس ساز کے نغموں سے حرارت تھی دلوں میں
 بت خانے کے دروازے پہ سوتا ہے برہمن
 آرام سے فارغ صفتِ جوہر سیماب
 جب تک نہ ہو مشرق کا ہر اک ذرہ جہاں تاب
 جب تک نہ اٹھیں خواب سے مردانِ گراں خواب
 اقبال کے اشکوں سے یہی خاک ہے سیراب
 یہ خاک کہ ہے جس کا خزف ریزہ درِ نایاب
 جن کے لیے ہر بحر پر آشوب ہے پایاب
 محفل کا وہی ساز ہے بے گانہ مضراب
 تقدیر کو روتا ہے مسلمان تہِ مخراب
 مشرق سے ہو بیزار نہ مغرب سے حذر کر
 فطرت کا اشارہ ہے کہ ہر شب کو سحر کر

(محمد اقبال)

مشق

سوالات

- 1- سورج نے اپنی شعاعوں کو کیا پیغام دیا؟
 - 2- 'پھر ہم کو اسی سینہ روشن میں پھپھالے' شعاعوں نے سورج سے یہ بات کیوں کہی؟
 - 3- شاعر نے شوخ کرن کی کیا خصوصیت بیان کی ہے؟
 - 4- اس شعر کی تشریح کیجیے:
- مشرق سے ہو بیزار نہ مغرب سے حذر کر فطرت کا اشارہ ہے کہ ہر شب کو سحر کر

سیماب اکبر آبادی

(1880–1925)



عاشق حسین سیماب آگرہ میں پیدا ہوئے۔ ایف اے تک ابھی تعلیم مکمل نہ ہوئی تھی کہ والد کا انتقال ہو گیا۔ 1897 میں تعلیم چھوڑنی پڑی۔ شاعری کا شوق فطری تھا۔ سیماب امتحان کے پرچوں میں فارسی اشعار کا ترجمہ بلا تکلف اردو اشعار میں کر دیتے تھے۔ سیماب داغ کے شاگرد تھے۔ ان کی شاعری بلند خیالات اور انسانی جذبات کی ترجمان ہے۔ کانپور میں کچھ عرصے ملازم رہے۔ بعد میں استعفیٰ دے کر آگرہ میں اپنا ادارہ 'قصر الادب' قائم کیا۔ سیکڑوں نوجوان ان کے شاگرد ہوئے۔ سیماب کے کلام کے کئی مجموعے شائع ہو چکے ہیں۔ کارامروز، حکیم عجم، پیام فردا وغیرہ ان کے اہم مجموعے ہیں۔ انھوں نے ایک ادبی ماہنامہ 'شاعر' کا بھی اجرا کیا جو اب تک جاری ہے۔



5188CH18

میں ملک میں لکھ پڑھ کے بہت نام کروں گا

میں ملک کی خدمت سحر و شام کروں گا
کاہل نہ بنوں گا نہ میں آرام کروں گا
جس کام میں بہبود ہو وہ کام کروں گا
ہر کام غرض قابل انعام کروں گا

میں ملک میں لکھ پڑھ کے بہت نام کروں گا

میں جانتا ہوں ملک کو کیا کیا ہے ضرورت
پھر کیوں نہ کروں گا میں بھلا ملک کی خدمت
مدت سے نہیں ہند میں مقبول تجارت
کوشش میں کروں گا کہ بڑھے صنعت و حرفت

میں ملک میں لکھ پڑھ کے بہت نام کروں گا

میں جانتا ہوں رنج سے مغلوب وطن ہے
پیارا ہے بہت اور بہت خوب وطن ہے
سو جان سے میرا مجھے مرغوب وطن ہے
خادم میں بنوں گا مجھے محبوب وطن ہے

میں ملک میں لکھ پڑھ کے بہت نام کروں گا

لاؤں گا بلندی پہ میں یوں اہل وطن کو
 چھولیں گے کبھی ہاتھوں سے سورج کی کرن کو
 دوں گا میں نئے پھول ہر اک شاخِ سمن کو
 فردوس بناؤں گا میں بھارت کے چمن کو
 میں ملک میں لکھ پڑھ کے بہت نام کروں گا

(سیمت اکبر آبادی)

مشق

سوالات

- 1- شاعر ملک کی خدمت کس طرح کرنا چاہتا ہے؟
- 2- شاعر نے وطن سے محبت کا اظہار کس طرح کیا ہے؟
- 3- 'فردوس بناؤں گا میں بھارت کے چمن کو' اس بند میں شاعر کیا کہنا چاہتا ہے؟
- 4- اس نظم کا مرکزی خیال کیا ہے؟

برج نرائن چکبست

(1882-1926)



برج نرائن چکبست فیض آباد میں پیدا ہوئے۔ انھوں نے لکھنؤ میں تعلیم حاصل کی اور وہیں وکالت کرنے لگے۔ ایک مقدمے کی پیروی کے لیے رائے بریلی گئے تھے۔ وہیں ان کا انتقال ہو گیا۔

چکبست، میرائیس کے اسلوب شاعری سے زیادہ متاثر تھے۔ ان کے کلام میں سادگی، سلاست، روانی اور ایک مترنم فضا پائی جاتی ہے۔ چکبست نے بھی شاعری کا آغاز غزل سے کیا۔ وہ بعد میں جُب الوطنی کے جذبے کے تحت قومی تنظیمیں لکھنے لگے۔ ان کی نظموں میں قدرتی مناظر کی عکاسی، بیداری وطن کے جذبات، آزادی کی تڑپ اور درد مندی کے پہلو نمایاں ہیں۔ چکبست نے احباب، بزرگوں اور قومی رہنماؤں کے مرثیے بھی لکھے ہیں اور ان کی سیرت کی عمدہ عکاسی کی ہے۔ 'صبح وطن' ان کے مجموعے کا نام ہے۔

'رامائن' کا ایک سین اور پھول مالا ان کی معروف نظمیں ہیں۔ چکبست کے شخصی مرثیے اور ان کی قومی تنظیمیں اردو شاعری کی روایت میں اپنی خاص حیثیت رکھتی ہیں۔



5188CH19

وطن کو ہم، وطن ہم کو مبارک

یہ پیاری انجمن ہم کو مبارک یہ اُلفت کا چمن ہم کو مبارک
وطن کو ہم، وطن ہم کو مبارک
جو چڑیاں صبح کو گاتی ہیں اکثر اسی کا راگ ہے ان کی زباں پر
وطن کو ہم، وطن ہم کو مبارک
وہ اک مستی کا عالم بادلوں میں وہ پھولوں کا مہکنا جنگلوں میں
وطن کو ہم، وطن ہم کو مبارک
درختوں پر وہ چڑیوں کا چہکنا وہ نیلے اور چمیلی کا مہکنا
وطن کو ہم، وطن ہم کو مبارک



یہاں کی خاک ہم کو کیمیا ہے یہ سونے سے بھی قیمت میں سوا ہے
 وطن کو ہم، وطن ہم کو مبارک

وہ ساون کے مہینے کی گھٹائیں وہ کونل اور پیپے کی صدائیں
 وطن کو ہم، وطن ہم کو مبارک

وہ چشمے اور وہ امرت کا پانی وہ گنگا اور جمنا کی روانی
 وطن کو ہم، وطن ہم کو مبارک

اسی کی خاک سے لیتے ہیں محصول وہی دیتا ہے غلہ اور پھل پھول
 وطن کو ہم، وطن ہم کو مبارک

وطن کا جن بزرگوں سے ہوا نام اسی مٹی میں وہ کرتے ہیں آرام
 وطن کو ہم، وطن ہم کو مبارک

(برج نرائن چکبست)

مشق

سوالات

- 1- شاعر نے پیاری انجمن کسے کہا ہے؟
- 2- صبح کے وقت چڑیوں کی زبان پر کون سا راگ ہوتا ہے؟
- 3- شاعر کی نظر میں وطن کی خاک کی کیا حیثیت ہے؟
- 4- اس نظم میں جن مناظر کا بیان کیا گیا ہے، انہیں اپنے لفظوں میں لکھیے۔

مخّمور دہلوی

(1901–1956)


مخّمور دہلوی کا نام فضل الہی تھا، دہلی میں پیدا ہوئے۔ وہ بیخود دہلوی کے شاگرد تھے۔ مخّمور دہلوی کو بچپن ہی سے سخت حالات کا سامنا کرنا پڑا مگر مزاج میں قناعت تھی اس لیے سب کچھ خاموشی سے برداشت کرتے رہے۔ حالات نے انہیں دہلی سے پٹودی پہنچا دیا، جہاں وہ نواب محمد افتخار علی خاں والی ریاست پٹودی کے ملازم ہو گئے۔ ان کی زندگی کا بڑا وقت اسی ملازمت میں گزرا۔ 1947 میں پھر دہلی آ گئے۔

مخّمور دہلوی کا اصل میدان غزل ہے۔ ان کے کلام میں رندی و سرمستی کی فضا ہے۔ ان کے کلام میں سادگی، سلاست اور روانی پائی جاتی ہے۔ انہوں نے غزل کے علاوہ کچھ نظمیں بھی کہی ہیں۔ مخّمور کا کلام کلیاتِ مخّمور کے نام سے شائع ہو چکا ہے۔

جشن آزادی



5188CH20



چمن میں بلبلیں ہر سمت چچھاتی ہیں
فضائیں نغمہٴ دل کش ہمیں سناتی ہیں
ہوائیں آج ترانے خوشی کے گاتی ہیں
کھلے ہیں پھول بھی، کلیاں بھی مسکراتی ہیں

بہار آئی ہے دیکھو بہار آئی ہے

نشاط و عیش کا آئینہ دار آہی گیا
وہ زندگی کے چمن پر نکھار آہی گیا
وہ جس کے آنے کا تھا انتظار آہی گیا
وہ جھوم جھوم کے ابر بہار آہی گیا
بہار آئی ہے دیکھو بہار آئی ہے

جو غم کے ساتھ تھی مہمان، وہ برات گئی
 جو دن کو رات بناتی رہی، وہ رات گئی
 ہجومِ یاس گیا تلخی حیات گئی
 جھکے نہ غیر کے آگے، نہ اپنی بات گئی

بہار آئی ہے دیکھو بہار آئی ہے

چمک رہے ہیں ستارے، چراغِ جل تو چمکے
 اندھیری رات کے سایے تمام ڈھل تو چمکے
 کھلے ہیں پھول، فضاؤں کے رخ بدل تو چمکے
 کھٹک رہے تھے جو کانٹے وہ سب نکل تو چمکے

بہار آئی ہے دیکھو بہار آئی ہے

اٹھاؤ سازِ طرب، زندگی کی بات کرو
 اَلَم کو دل سے بھلاؤ، خوشی کی بات کرو
 اندھیرا جاچکا، اب روشنی کی بات کرو
 چمن میں پھول کھلاؤ، کلی کی بات کرو

بہار آئی ہے دیکھو بہار آئی ہے

بنا ہے زینتِ دستورِ جشنِ آزادی
 ہے چشمِ شوق کو منظورِ جشنِ آزادی
 ہوا ہوں دیکھ کے مسرورِ جشنِ آزادی
 نظرِ نواز ہے مخمورِ جشنِ آزادی

بہار آئی ہے دیکھو بہار آئی ہے

(محمود ہلوی)

مشق

سوالات

- 1- نظم کے پہلے بند میں شاعر نے کیا منظر پیش کیا ہے؟
- 2- ”نشاط و عیش کا آئینہ دار آہی گیا“ سے شاعر کی کیا مراد ہے؟
- 3- ”اندھیرا جا چکا، اب روشنی کی بات کرو“ یہاں اندھیرا اور روشنی کن چیزوں کی علامت ہیں؟
- 4- نظم کے آخری بند میں شاعر نے جشن آزادی سے متعلق کن خیالات کا اظہار کیا ہے؟

نذیر بنارسى

(1909-1996)

پورا نام نذیر احمد بنارسى اور قلمى نام نذیر بنارسى تھا، بنارس میں پیدا ہوئے، آبائی پیشہ طبابت تھا۔ ان کی تعلیم و تربیت میں ان کے بڑے بھائی حکیم محمد یاسین مسیح کا کلیدی رول رہا۔ جس کا ذکر وہ بار بار کرتے تھے۔ انھوں نے اپنے کلام پر یادگار خاندان مصحفى منشى عبدالرازق بیتاب بنارسى سے اصلاح لی۔ ’کتاب غزل‘، ’گنگ و جمن‘، ’کوثر و جم جم‘ ان کی مشہور کتابیں ہیں۔

نذیر نے اپنی پوری زندگی بنارس میں گزار دی۔ اس شہر کی مشترکہ تہذیب اور روایتوں سے انھیں گہرا جذباتی تعلق تھا۔ ہندو مسلم اتحاد کے لیے وہ ہمیشہ سرگرم عمل رہے۔ ان کی شاعری میں قومیت اور مقامی موضوعات کی کارفرمائی ہے۔ ہندی اور اردو دونوں حلقوں میں انھیں یکساں مقبولیت حاصل تھی۔

نذیر بنارسى نے عام موضوعات کو سیدھے سادے انداز میں عمدگی کے ساتھ پیش کیا ہے۔ اس لیے ان کے کلام میں سادگی اور تاثیر نمایاں ہے۔



5188CH21

دیش سنگار

آؤ، امواج بہاراں کی طرح بل کھائیں
کبھی کوڑ کبھی گنگا کی طرح لہرائیں
مل کے اس طرح محبت کے ترانے گائیں
جھوم کر مسجد و مندر بھی گلے مل جائیں
آڑ مذہب کی نہ لے کر کوئی بیداد کرے
بندگی یوں کریں ہم سب کہ خدا یاد کرے
دیش کا حسن زمانے کو دکھانا ہے ابھی
چاند تاروں کو بھی حیران بنانا ہے ابھی
مانگ چوٹی سے ہمالہ کی سجانا ہے ابھی
شمع کیلش کے پربت پہ جلانا ہے ابھی
شمع وہ شمع کہ ہر گھر میں اجالا کر دے
ساری دنیا کا اندھیرا تہہ و بالا کر دے
ایک دن قسمت ہر اہل وفا بدلے گی
دل بچھے جاتے ہیں جس سے وہ ہوا بدلے گی
جس سے شرمندہ وطن ہے وہ ادا بدلے گی
اے نذیر ایک نہ اک روز فضا بدلے گی
سب کے چہرے پہ ہنسی آئے گی نور آئے گا
آئے گا آئے گا ، وہ دن بھی ضرور آئے گا

(نذیر بناری)

مشق

سوالات

- 1- اس نظم کے پہلے بند میں شاعر کیا کہنا چاہتا ہے؟
- 2- دوسرے بند میں شاعر نے کس عزم کا اظہار کیا ہے؟
- 3- نظم کے تیسرے بند میں شاعر کن خیالات کا اظہار کر رہا ہے؟
- 4- نظم کا خلاصہ لکھیے:

جاں نثار اختر

(1914–1976)



سیّد جاں نثار حسین رضوی نام، اختر تخلص تھا۔ آبائی وطن قصبہ خیرآباد، ضلع سینٹاپور، اتر پردیش تھا۔ لیکن جاں نثار اختر کی پیدائش گوالیار میں ہوئی۔ ان کے والد مضطر خیرآبادی اور تالیابتل خیرآبادی دونوں شاعر تھے۔ انھوں نے دسویں جماعت تک تعلیم گوالیار کے وکٹوریہ کالجیٹ ہائی اسکول میں حاصل کی۔ علی گڑھ سے بی اے کیا۔ ممبئی میں ان کا انتقال ہوا۔

جاں نثار اختر نے نظمیں، غزلیں اور رباعیاں کہی ہیں۔ نظمیں زیادہ لکھی ہیں۔ ان کی نظمیں بہت پُر اثر ہیں۔ وطنی، قومی اور سیاسی نظموں میں ان کے جذبات اور لہجے کی لطافت نمایاں ہے۔ ”سلاسل“، ”تارگرہیاں“، ”نذریناں“، ”جاوداں“، ”گھر آنگن“، ”خاکِ دل“ اور ”پچھلے پہر“ ان کے شعری مجموعے ہیں۔ انھوں نے فلمی گیت بھی لکھے۔ ان کی نظم ”اتحاد“ ایک نمائندہ نظم ہے۔ جس میں انھوں نے ملک میں اتحاد، اخوت، یک جہتی اور آپسی بھائی چارے کی اہمیت پر روشنی ڈالی ہے۔



5188CH22

اتحاد

یہ دیش کہ ہندو اور مُسلم تہذیبوں کا شیرازہ ہے
صدیوں کی پُرانی بات ہے یہ، پر آج بھی کتنی تازہ ہے
تاریخ ہے اس کی ایک عمل، تحلیلوں کا ترکیبوں کا
سمبندھ وہ دو آدرشوں کا، شوگ وہ دو تہذیبوں کا
وہ ایک تڑپ، وہ ایک لگن، کچھ کھونے کی، کچھ پانے کی
وہ ایک طلب، دو رُوحوں کے اک قالب میں ڈھل جانے کی
وہ شمعوں کی لو پچاں جیسے، اک شعلہ نو بن جانے کی
دو دھاریں جیسے مدرا کی بھرتی ہوں کسی پیمانے کی
یوں ایک تجلّی جاگ اُٹھی نظروں میں حقیقت والوں کی
جس طرح حدیں مل جاتی ہوں دو سمت سے دو اُجیالوں کی
آوازہ حق، جب لہرا کر بھکتی کا ترانہ بنتا ہے
یہ ربطِ بہم، یہ جذبِ درؤں خود ایک زمانہ بنتا ہے
چشتی کا، قطب کا ہر نعرہ یک رنگی میں ڈھل جاتا ہے
ہر دل پہ کبیر اور تلتسی کے دو ہوں کا فسوں چل جاتا ہے
یہ فکر کی دولت رُوحانی وحدت کی لگن بن جاتی ہے
نانک کا بکت بن جاتی ہے، میرا کا بھجن بن جاتی ہے
دل سے جو ہم آہنگ ہوئے، اطوار ملے، انداز ملے

اک اور زباں تعمیر ہوئی، الفاظ سے جب الفاظ ملے
 یہ فکر و ادب کی رعنائی، دُنیاے ادب کی جان بنی
 یہ میر کا فن، چلبست کی لے، غالب کا امر دیوان بنی
 تہذیب کی اس یک جہتی کو اُردو کی شہادت کافی ہے
 کچھ اور نشاں بھی ملتے ہیں، تھوڑی سی بصیرت کافی ہے
 ٹھمری کی ریلی تانوں سے نغموں کی گھٹائیں آتی ہیں
 چھڑتا ہے ستار اب بھی جو کہیں، خسرو کی صدائیں آتی ہیں
 آپس کی یہ بڑھتی یک جہتی، اک موڑ پہ جب رُک جاتی ہے
 انسان کے آگے انساں کی اک بار نظر جھک جاتی ہے
 اے ارضِ وطن! مغموم نہ ہو، پھر پیار کے چشمے پھوٹیں گے
 یہ نسل و نسب کے پیمانے، یہ پیار کے درپن ٹوٹیں گے
 ذہنوں کی گھٹن مٹ جائے گی، انساں کا تفکر جاگے گا
 کل ایک مکمل وحدت کا بے باک تصور جاگے گا
 تعمیر نئی وحدت ہوگی، مانوتا کی بنیادوں پر
 اے ارضِ وطن! وشواس تو کر اک بار ہمارے وعدوں پر
 اس وحدت، اس یک جہتی کی تعمیر کا دن ہم لائیں گے
 صدیوں کے سنہرے خوابوں کی تعمیر کا دن ہم لائیں گے

(جاں نثار اختر)

مشق

سوالات

- 1- اس نظم میں شاعرنے کن دو تہذیبوں کا ذکر کیا ہے؟
- 2- اتحاد سے آپ کیا سمجھتے ہیں؟
- 3- ”تہذیب کی اس ایک جہتی کو اردو کی شہادت کافی ہے“، اس مصرعے میں شاعر کیا کہنا چاہتا ہے؟
- 4- نظم کے آخری حصے میں شاعر نے کیا امید ظاہر کی ہے؟

اختر الایمان

(1915–1996)



اختر الایمان، نجیب آباد، ضلع بجنور میں پیدا ہوئے۔ ابتدائی تعلیم کے بعد کچھ مدت تک وہ دلی کالج میں زیر تعلیم رہے اور دہلی یونیورسٹی سے بی۔ اے کیا۔ شروع میں محکمہ سول سپلائی میں کام کیا، کچھ مدت تک آل انڈیا ریڈیو میں رہے، اس کے بعد ممبئی جا کر فلموں سے وابستہ ہو گئے۔ ان کی نظموں کے چھ مجموعے 'گرداب'، 'تاریک سیارہ'، ایک منظوم تمثیل 'سب رنگ'، 'آب جو'، 'یادیں'، 'بنتِ لمحات'، 'نیا آہنگ' شائع ہو چکے ہیں۔ ان کا کلیات 'سروساماں' کے نام سے شائع ہوا۔ ان کی خودنوشت کا نام 'اس آباد خرابے میں' ہے۔ ان کے چوتھے مجموعے 'یادیں' پر انھیں ساہتیہ اکادمی ایوارڈ دیا گیا۔

اختر الایمان کی نظموں میں ایک فلسفیانہ تجسس کی کیفیت ملتی ہے۔ نظم نگاری میں انھوں نے اپنی راہ الگ بنائی ہے۔ نیکی اور بدی کی کش مکش، وقت کی اہمیت، خواب اور حقیقت کا تصادم اور انسانی رشتوں کی دھوپ چھاؤں اُن کے پسندیدہ موضوعات ہیں۔ وہ براہِ راست انداز کے بجائے رمزیہ انداز کے شاعر ہیں۔ ان کے یہاں خودکلامی اور مکالمے کی کیفیت ملتی ہے۔ اختر الایمان اردو نظم کے ممتاز شاعر تسلیم کیے جاتے ہیں۔



5188CH23

سرراہ گزارے

شبِ ماہ تو ہے، سحر بھی تو
کہ فغاں بھی تو ہے، اثر بھی تو
یہ تری بہار کے دن سہی
یہ ترے نکھار کے دن سہی
نہ مٹا کسی کو سنبھل سنبھل
سرراہ یوں نہ بہک کے چل
کہ زمیں پہ رہتے ہیں اور بھی
جنہیں حُسن سے بھی لگاؤ ہے
جنہیں زندگی بھی عزیز ہے

(اختر الایمان)

مشق

سوالات

- 1- اس نظم میں شاعر کس سے مخاطب ہے؟
- 2- شاعر نے کیا کیا تشبیہیں استعمال کی ہیں؟
- 3- بہار کے دن سے شاعر کی کیا مراد ہے؟
- 4- شاعر سنبھل کے چلنے کی بات کیوں کہہ رہا ہے؟
- 5- نظم کے آخر میں شاعر کیا کہنا چاہتا ہے؟

رباعیات

© NCERT
not to be republished

رُبَاعی

رُبَاعی میں چار مصرعے ہوتے ہیں۔ اس کا پہلا، دوسرا اور چوتھا مصرع ہم قافیہ ہوتا ہے۔ تیسرا مصرع بھی ہم قافیہ ہو سکتا ہے۔ عام طور پر رُبَاعی کا چوتھا مصرع سب سے زیادہ زوردار ہوتا۔ قافیوں کی پابندی اور بحر کی پابندی ایسی شرطیں ہیں جن کا پورا ہونا رُبَاعی کے لیے لازمی ہے۔ رُبَاعی کے لیے چند بحر میں مخصوص ہیں۔

میر بر علی انیس

(1802–1874)



میر انیس فیض آباد میں پیدا ہوئے۔ ان کا تعلق میر حسن کے خاندان سے تھا۔ میر انیس کے والد میر مستحسن خلیق علی پاپے کے شاعر تھے۔ میر انیس کو شاعری ورثے میں ملی۔ بچپن ہی سے شاعری کا شوق ہوا۔ شاعری کی ابتدا غزل گوئی سے کی۔ ان کے والد اور اُس وقت کے ماحول نے انھیں مرثیے کی طرف متوجہ کر دیا۔ انیس امجد علی شاہ کے عہد میں فیض آباد سے لکھنؤ آگئے اور آخر عمر تک یہیں رہے۔ میر انیس جب لکھنؤ آئے اردو مرثیہ اُس وقت تک عروج حاصل کر چکا تھا۔ میر انیس کا کمال یہ ہے کہ انھوں نے کم عرصے میں ہی مقبولیت حاصل کر لی۔

میر انیس اصل میں مرثیے کے شاعر ہیں۔ ان کے مرثیوں میں ہندوستانی مشترکہ تہذیب کا رنگ نمایاں ہے۔ میر انیس نے مرثیہ کے علاوہ رباعیاں بھی کہی ہیں۔ اردو میں وہ رباعیات کے بھی نمائندہ شاعر ہیں۔ ان کی رباعیوں میں بھی اخلاقی اقدار، فکری گہرائی اور فلسفیانہ رنگ نمایاں ہے۔



5188CH24

رباعی

(i)

دنیا بھی عجب سر اے فانی دیکھی
ہر چیز یہاں کی آنی جانی دیکھی
جو آکے نہ جائے وہ بڑھاپا دیکھا
جو جا کے نہ آئے وہ جوانی دیکھی

(میر بر علی انیس)

مشق

سوالات

- 1- اس رباعی کا مرکزی خیال کیا ہے؟
- 2- بڑھاپا اور جوانی میں شاعر نے کیا فرق قائم کیا ہے؟

رباعی

(ii)

رتبہ جسے دنیا میں خدا دیتا ہے وہ دل میں فروتنی کو جا دیتا ہے
کرتے ہیں تہی مغز ثنا آپ اپنی جو ظرف کہ خالی ہے صدا دیتا ہے

(میر بہ علی انیس)

مشق

سوالات

- 1- رباعی کے پہلے شعر میں کیا کہا گیا ہے؟
- 2- 'جو ظرف کہ خالی ہے صدا دیتا ہے' اس کا کیا مطلب ہے؟

خواجہ الطاف حسین حالی

(1837-1914)



حالی پانی پت میں پیدا ہوئے۔ ان کے ادبی ذوق کی تربیت دہلی کی ادبی مجلسوں میں ہوئی۔ وہ غالب کے شاگرد تھے۔ وہ ایک اچھے شاعر، ادیب، سوانح نگار اور تنقید نگار بھی تھے۔ 1857 کے بعد وہ نواب مصطفیٰ خاں شیفٹہ سے وابستہ ہو گئے۔ شیفٹہ کی وفات کے بعد 1872 میں لاہور کے گورنمنٹ بک ڈپو، پنجاب میں ملازم ہوئے۔ یہاں انگریزی کتابوں کے اردو تراجم کی اصلاح ان کے سپرد ہوئی۔ چار سال وہاں رہ کر دہلی واپس آ گئے اور اینگلو عربک اسکول میں مدرس ہو گئے۔

سرسید کے رفقا میں حالی اس لحاظ سے ممتاز ہیں کہ انھوں نے سرسید کے مشن کو پورے طور پر اپنا لیا تھا۔ اپنے اسلوب اور طرز نگارش میں بھی انھوں نے سرسید کی پیروی کی۔ سرسید کی طرح ان کی نثر بھی سادہ اور بے تکلف ہے۔ حالی جتنے اچھے نثر نگار تھے اتنے ہی اچھے شاعر بھی تھے۔ ان کی غزلیں، نظمیں اور رباعیاں بھی بہت مقبول ہیں۔ حالی نے نیچرل شاعری کے فروغ میں بھی سرگرم رول ادا کیا۔ ان کی پہلی نثری تصنیف 'مجالس النساء' ہے۔ نثر نگار کی حیثیت سے حالی کا ایک بڑا کارنامہ یہ ہے کہ وہ اردو میں سوانح نگاری کے بانی ہیں۔ انھوں نے تین سوانح عمریاں لکھی ہیں۔ 'حیات سعدی'، 'یادگار غالب' اور 'حیات جاوید'۔ حالی کا دوسرا کارنامہ یہ ہے کہ انھوں نے 'مقدمہ شعر و شاعری' لکھ کر اردو میں باقاعدہ تنقید نگاری کی بنیاد رکھی۔



5188CH25

رباعی

(i)

ہندو نے صنم میں جلوہ پایا تیرا آتش پہ مِغاں نے راگ گایا تیرا
دہری نے کیا دہر سے تعبیر تجھے انکار کسی سے بن نہ آیا تیرا

(خواجہ الطاف حسین حالی)

مشق

سوالات

- 1- اس رباعی میں کیا بات کہی گئی ہے؟
- 2- 'دہری نے کیا دہر سے تعبیر تجھے' اس مصرعے کا مطلب بتائیے۔

رباعی

(ii)

ہے جان کے ساتھ کام انساں کے لیے بنتی نہیں زندگی بے کام کیے
 جیتے ہو تو کچھ کیجیے زندوں کی طرح مُردوں کی طرح جیے تو کیا خاک جیے

(خواجہ الطاف حسین حالی)

مشق

سوالات

- 1- شاعر کے خیال میں زندگی کس طرح بنتی ہے؟
- 2- شاعر نے اس رباعی میں کیا پیغام دیا ہے؟

جوش ملیح آبادی

(1898–1982)



شعبہ حسن خاں نام تھا۔ ملیح آباد میں پیدا ہوئے۔ شاعری انھیں ورثے میں ملی۔ تلاش معاش کے سلسلے میں انھوں نے حیدرآباد، دہلی اور ممبئی کا سفر کیا۔ بالآخر دارالترجمہ عثمانیہ حیدرآباد میں ملازم ہوئے۔ دہلی آکر رسالہ 'کلمہ' جاری کیا۔ آل انڈیا ریڈیو سے بھی منسلک رہے۔ فلموں کے لیے گیت اور کہانیاں بھی لکھیں اور پھر سرکاری رسالہ 'آجکل' کے مدیر بھی مقرر ہوئے۔

اردو شاعری میں بحیثیت نظم گو ان کا مرتبہ بلند ہے۔ جوش کے کئی مجموعے شائع ہو چکے۔ ان میں 'روح ادب'، 'نقش و نگار'، 'شعلہ و شبنم'، 'رنگ و راسخ'، 'سنبل و سلاسل' وغیرہ اہم ہیں۔

جوش کی ابتدائی نظموں میں فطرت کی عکاسی ملتی ہے۔ ان نظموں پر اقبال اور ٹیگور کا اثر دکھائی دیتا ہے۔ جوش بعد میں رومانی اور پھر سیاسی نظمیں لکھنے لگے۔ اسی لیے انھیں 'شاعر فطرت'، 'شاعر شباب' اور 'شاعر انقلاب' کہا جاتا ہے۔

جوش کو زبان و بیان پر بے پناہ قدرت حاصل تھی۔ انھوں نے تشبیہات اور صنائع کا استعمال بھی خوب کیا ہے۔ ان کی نظمیں رواں دواں اور پر زور ہیں۔ نثر میں بھی جوش نے کچھ مضامین اور خودنوشت یادوں کی بارات لکھی ہے۔

جوش کے کلام میں ان کی رباعیات بھی اہمیت کی حامل ہیں۔



5188CH26

رباعی

(i)

جینے کے لیے بنا ہے، مرتا کیوں ہے؟
کونین خود اک کھیل ہے، ڈرتا کیوں ہے؟

ہر بات پہ منہ تیرا اترتا کیوں ہے؟
کونین کے ساتھ کھیل، اے طفلِ حیات!

(جوش ملیح آبادی)

مشق

سوالات

- 1- اس رباعی کے پہلے شعر میں شاعر نے کیا بات کہی ہے۔
- 2- کونین کے بارے میں شاعر نے کیا کہا ہے؟

رباعی

(ii)

افسوس ہے، اے جی کے گنوانے والو! ہر سانس میں سو فریب کھانے والو!
غم، موج تبسم سے ترس جاتا ہے بیدار ہو اے اشک بہانے والو!

(جوش ملیح آبادی)

مشق

سوالات

- 1- 'جی کے گنوانے والو' سے شاعر کی کیا مراد ہے؟
- 2- دوسرے شعر میں شاعر نے کیا مشورہ دیا ہے؟

انگیتا

© NCERT
not to be republished

گیت

گیت ہندی شاعری کی صنف ہے جو اردو میں بھی بہت مقبول ہے۔ گیت کی زبان سادہ اور عام فہم ہوتی ہے۔ عام طور پر گیت میں مقامی زندگی کو موضوع بنایا جاتا ہے۔ گیتوں کا تعلق موسموں، فصلوں اور مختلف رسموں سے زیادہ ہے۔ شادی بیاہ کے گیت بھی بہت مقبول ہیں۔ زبان اور آہنگ کے اعتبار سے گیت میں دل کے تاروں کو چھو لینے والی کیفیت ہوتی ہے۔ گیت کی فضا رومانی ہوتی ہے۔ موسموں کے رنگ، پیار کی ترنگ، زندگی کی چھوٹی چھوٹی خوشیاں، الجھنیں اور معاشرے کے مختلف روپ یہ تمام چیزیں مل کر گیت کو بہت دل چسپ بنا دیتی ہیں۔

اردو کے گیت نگاروں میں عظمت اللہ خاں، اختر شیرانی، حفیظ جالندھری، آرزو لکھنوی، شاد عارفی، میراجی، مخدوم، سلام مچھلی شہری، راجہ مہدی علی خاں، قتیل شفائی، جمیل الدین عالی، ندا فاضلی اور زبیر رضوی وغیرہ کے نام قابل ذکر ہیں۔

شاد عارفی

(1900-1964)



شاد عارفی کا وطن رام پور، (یوپی) تھا۔ شاد عارفی نے شاعری کا جو اسلوب اختیار کیا اس میں تیکھے پن، طنز اور تلخی کے عناصر بہت نمایاں ہیں۔ ان کا اسلوب سادہ اور سپاٹ ہے جس میں بے تکلفی اور طنز پایا جاتا ہے۔ ان کی غزل ایک نئے جمالیاتی احساس کا پتا دیتی ہے۔ نئی غزل کے اولین نشانات جن شاعروں کے یہاں ملتے ہیں، ان میں شاد کا نام بھی شامل ہے۔ زندگی سے ان کا رشتہ ہمیشہ حریفانہ رہا۔ زندگی کی طرح ان کی شاعری میں بھی مزاحمت کا عنصر بہت واضح ہے۔ ان کے مجموعے 'شوخی' تحریر اور 'سفینہ چاہیے' جدید نظم و غزل کے نمائندہ مجموعوں میں شامل ہیں۔

غزل کے علاوہ شاد عارفی کے گیت بھی اہم ہیں، انھوں نے مختلف موضوعات پر گیت کہے ہیں۔



5188CH27

یہ ہماری زبان ہے پیارے

یہ ہماری زبان ہے پیارے شعر و نغمہ کی جان ہے پیارے
اک بڑی داستان ہے پیارے
لشکروں کی، حکومتوں کی قسم کاروباری سہولتوں کی قسم
تاجرانہ ضرورتوں کی قسم
تھی یہ آپس کے میل جول کی بات اس میں شامل ہے دیس دیس کی بات
قیدِ مذہب نہ شرط قوم نہ ذات
اس میں لہجے کی خوشگواری ہے لفظ و معنی کی پاس داری ہے
سب کی ہمد ہے سب کی پیاری ہے
دل کو چھوتے ہیں اس کے میٹھے بول نہ تنافر کہیں نہ کٹھو نہ جھول
اس کی محفل کے سب رتن انمول
رفتہ رفتہ جنم لیا اس نے ہر سبق پیش و کم لیا اس نے
ریختہ بن کے دم لیا اس نے
تازہ دم ہو کے برینائے سکوں مسکے حل کیے، لکھے مضمون
اور اپنا لیے علوم و فنون
علم و فن پر عبور ہونے سے ناتمامی کے دُور ہونے سے
برتری کا شعور ہونے سے

اب دھنک کے سمان ہے اُردو اب ترنگا نشان ہے اُردو
 اب ہماری زبان ہے اُردو

(شادعارفی)

مشق

سوالات

- 1- گیت کے پہلے اور دوسرے بند میں شاعر نے اردو زبان سے متعلق کن باتوں کا ذکر کیا ہے؟
- 2- لہجے کی خوش گواری اور لفظ و معنی کی پاس داری سے شاعر کی کیا مراد ہے؟
- 3- آخری بند میں شاعر نے اردو زبان کے لیے کیا کیا مثالیں پیش کی ہیں؟

نوٹ

© NCERT
not to be republished

نوٹ

© NCERT
not to be republished